

# ایمان کے بنیادی اصول

شرح أصول الإيمان باللغة الأردنية

تألیف

فضیلۃ الشیخ محمد بن صالح العثیمین

ترجمہ

مشتاق احمد کریمی

موس وصدر الہلال ایجوکیشنل سوسائٹی

ناشر

مکتب دعوت و توعیۃ الجالیات بالربوہ، الریاض



## معزز قارئین توجہ فرمائیں

کتابِ مہنت کی روشنی میں لمحیٰ جانے والی اردو اسلامی کتب کا سب سے بڑا منتظر

- **کتاب و سنت ذات کام** پرستیاب تمام الیکٹرانک کتب... عام قاری کے مطالعے کیلئے ہیں۔
  - **بیانات التحقیق الislamی** کے علمائے کرام کی باقاعدہ تصریق و اجازت کے بعد (Upload) کی جاتی ہیں۔
  - **دعوتی مقاصد** کیلئے ان کتب کو ڈاؤن لوڈ (Download) کرنے کی اجازت ہے۔

تہذیب

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر متعلق کتب ناشرپن سے خرید کر تبلیغ دین کی  
کاؤشوں میں بھر پور شرکت اختیار کریں

**PDF** کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس پر رابطہ فرمائیں۔

✉ KitaboSunnat@gmail.com  
🌐 www.KitaboSunnat.com

## جملہ حقوق بحق مترجم حفظ ہیں

سلسلہ مطبوعات الہلال ایجو کیشنل سوسائٹی کلیہار (۱۰)

نام کتاب :	ایمان کے بنیادی اصول
مولف :	شیخ محمد بن صالح العثیمین ترجمہ: مشتاق احمد کریمی
سن طبع اول :	۲۰۰۳ء
صفحات :	۵۷
تعداد :	۱۱۰۰
تقطیم کار :	معهد حفصہ بنت عمر حاجی پور، کلیہار ۸۵۳۱۰۵
پروڈکشن :	الہلال ایجو کیشنل سوسائٹی کلیہار، بہار فون ۲۲۵۸۹۶
مکتب دعوت و توعیۃ الجالیات ربوبہ، ریاض کمپوزنگ :	
طالع :	سرور ق دریزان
قیمت :	۵۰ روپے

- ملئے کا پتہ : ۱۔ معهد حفصہ بنت عمر حاجی پور، کلیہار، بہار ۸۵۳۱۰۵
- ۲۔ اپنا کتب خانہ، ایم جی روڈ کلیہار، بہار ۸۵۳۱۰۵
- ۳۔ جزل کتاب گھر، ایم جی روڈ کلیہار، بہار ۸۵۳۱۰۵
- ۴۔ مکتبہ ترجمان، مرکزی جمیعت اہل حدیث ۳۱۱۶ جامع مسجد دہلی - ۶
- ۵۔ مکتبہ جامعہ ابن تیمیہ، مسجد کالے خان، دریا گنخ، ننی دہلی

## فہرست مضا میں

نمبر	مضا میں کتاب
۱	..... عرض مترجم
۲	..... مقدمہ مؤلف
۳	..... دین اسلام
۴	..... اركان اسلام
۵	..... اسلامی عقیدہ کی بنیادیں
۶	..... اللہ تعالیٰ پر ایمان
۷	..... ملائکہ پر ایمان
۸	..... کتابوں پر ایمان
۹	..... رسولوں پر ایمان
۱۰	..... یوم آخرت پر ایمان
۱۱	..... تقدیر پر ایمان
۱۲	..... اسلامی عقیدہ کے اغراض و مقاصد
۱۳	..... فہرست مضا میں کتاب
<b>تمَّتْ وَلِلَّهِ الْحَمْدُ وَصَلَّى اللَّهُ عَلَى النَّبِيِّ مُحَمَّدٍ وَبَارَكَ وَسَلَّمَ</b>	

## عرضِ مترجم

**الْحَمْدُ لِلّٰهِ وَكَفٰی وَسَلَامٌ عَلٰی عِبَادِهِ الَّذِینَ اصْطَفَیَ، أَمَّا بَعْدُ :**

اسلام عالمگیر اور آفاقی دین ہے، اس کی تعلیمات قیامت تک کے ہر زمانہ، کہ ارضی کے ہر خطہ اور جنی نوع انسانی کے ہر طبقہ کے لوگوں کے لئے مشغل راہ وہدایت ہیں اور اللہ نے محمد بن عبد اللہ صلی اللہ علیہ وسلم کو تمام جن و انس کے لئے مبعوث فرمایا ہے، اور آپ سب کے آخری نبی و رسول ہیں، جن کے بعد اب کوئی نبی و رسول آنے والا نہیں ہے۔ یہی وجہ ہے کہ آپ صلی اللہ علیہ وسلم کی تعلیمات قیامت تک کی صلح تک جامیعت و کاملیت کا لبادہ لئے ہوئے ہیں اور آپ صلی اللہ علیہ وسلم کی ایک بھی تعلیم کائنات کے کسی بھی دور کے عروج و ارتقاء، عقل سلیم اور علوم و سائنس سے متضاد نہیں ہے۔

زیر نظر رسالہ عالم اسلام کے مشہور داعی و فقیہ اور عالم ربانی شیخ محمد بن صالح العثیمین رحمہ اللہ کی کتاب **شرح أصول الإيمان** کا سلیس اردو ترجمہ ہے۔ رسالہ کا موضوع ایمانیات ہے۔ اس میں اللہ تعالیٰ، ملائکہ، کتب، رسول، یوم آخرت اور تقدیر کے خیر و شر پر ایمان کو بڑے دل نشیں انداز اور خوشنما اسلوب میں بیان کیا گیا ہے۔ آخر میں اسلامی ایمانیات کے اغراض و مقاصد کو بھی اجاگر کیا گیا ہے۔ یہی وجہ ہے کہ کتابچے کی افادیت نہ صرف طبقہ علماء و طلباء تک محدود ہے، بلکہ یہ عوام، کم پڑھا لکھا طبقہ اور غیر مسلم حضرات خصوصاً نو مسلم طبقہ کے لئے یکساں طور پر بے حد مفید ہے۔

یہی سبب ہے کہ اپنی علمی کم مائیگی و بے بضاعتی کے باوجود اس سلیس اردو جامہ پہنانے کی جرأتِ رندانہ کی گئی ہے۔ اور حتیٰ الاماکن مشکل الفاظ، دشوار تر ایک اور بیجا قابلیت کی نمائش سے گریز کیا گیا ہے۔ شاید کسی ناواقف بھائی، بد عقیدہ مسلم اور بے خبر غیر مسلم برادر کے عقیدہ کی قرآن و سنت کے مطابق بصیرت کے ساتھ اصلاح کا سبب بن جائے اور مترجم و مولف اور ناشر کے لئے ذخیرہ آخرت و سبب نجات بن جائے۔ **إِنَّهُ وَلِيُّ ذِلِّكَ وَهُوَ الْفَارِدُ عَلَيْهِ وَصَلَّى اللّٰهُ عَلٰی النَّبِيِّ مُحَمَّدٍ وَصَحِّبِهِ وَسَلَّمَ .**

**مخلص طالب دعا / مشتاق احمد کریمی**

بِسْمِ اللَّهِ الرَّحْمَنِ الرَّحِيمِ

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَتُوْبُ إِلَيْهِ  
وَنَغْزُوْدُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ  
فَلَا مُضِلٌّ لَهُ وَمَنْ يُضْلِلْ فَلَا هَادِي لَهُ، وَأَشْهُدُ أَنْ لَا إِلَهَ إِلَّا اللَّهُ  
وَخَدَةُ لَا شَرِيكَ لَهُ وَأَشْهُدُ أَنَّ مُحَمَّداً عَبْدُهُ وَرَسُولُهُ، صَلَّى اللَّهُ  
عَلَيْهِ وَسَلَّمَ وَعَلَى آلِهِ وَأَصْحَابِهِ وَمَنْ تَبَعَهُمْ إِلَّا حَسَانٌ وَسَلَّمَ  
تَسْلِيْنِيْماً، أَمَّا بَعْدُ:

علمِ توحید تمام علوم میں سب سے اشرف، قدر و منزلت میں سب سے عظیم اور  
مقصد میں سب سے ضروری علم ہے، کیونکہ اس سے اللہ تعالیٰ کی ذات، اس کے اسماء  
و صفات اور بندوں پر اس کے حقوق کا علم ہوتا ہے۔ نیز یہی اللہ تعالیٰ تک پہنچنے کی کنجی  
اور اس کی شریعت کی بنیاد و اساس ہے۔ اور یہی وجہ ہے کہ تمام رسولوں نے  
بالاتفاق اسی توحید کی دعوت دی ہے، ارشاد ربانی ہے: ﴿وَمَا أَرْسَلْنَا مِنْ  
قَبْلِكَ مِنْ رَسُولٍ إِلَّا نُوَجِّهِنَّ إِلَيْهِ أَنَّهُ لَا إِلَهَ إِلَّا أَنَا فَاعْبُدُونَ﴾  
(الانبیاء: ۲۵) ”آپ سے پہلے بھی جو رسول ہم نے بھیجا اس کی طرف یہی وجہ  
نازل فرمائی کہ میرے سوا کوئی معمود برحق نہیں، پس تم سب میری عبادت کرو“۔

الله تعالیٰ نے خود اپنے لئے وحدانیت کی گواہی دی اور یہی گواہی اس کے لئے  
اس کے ملائکہ اور اہل علم نے بھی دی ہے، ارشاد الہی ہے: ﴿شَهَدَ اللَّهُ أَنَّهُ لَا إِلَهَ  
إِلَّا هُوَ وَالْمَلَائِكَةُ وَأَوْلُوا الْعِلْمِ قَائِمًا بِالْقِسْطِ، لَا إِلَهَ إِلَّا هُوَ الْعَزِيزُ

**الْحَكِيمُ** ﴿آل عمران: ١٨﴾ ”اللّٰهُ تَعَالٰی، ملائکہ اور اہل علم اس بات کی گواہی دیتے ہیں کہ اللّٰہ کے سوا کوئی معبود برق نہیں، اور وہ عدل کے ساتھ دنیا کو قائم رکھنے والا ہے، اس غالب و حکمت والے کے سوا کوئی عبادت کے لائق نہیں۔“

جب توحید کا یہ مقام و مرتبہ ہے تو ہر مسلمان پر فرض ہے کہ وہ توحید پر اپنی خصوصی توجہ مرکوز کرے، خود سکھے اور دوسروں کو بھی سکھلائے، اس پر غور و فکر کرے اور اسی کا اعتقاد رکھے، تاکہ وہ اپنے دین کو صحیح بنیاد، پورے یقین واطمینان اور کامل تسلیم و رضا پر قائم کر سکے اور جس کے ثمرات و فوائد سے اپنی دنیوی و آخری سعادت حاصل کر سکے۔

دینِ اسلام: دینِ اسلام سے مراد وہ دین ہے جسے دے کر اللّٰهُ تَعَالٰی نے محمد ﷺ کو بھیجا اور آپ ﷺ سے تمام ادیان کو ختم کر دیا اور اپنے بندوں کے لئے اسے کامل و مکمل کر دیا اور اسی سے بندوں پر اپنی نعمت تمام کر دی اور ان کے لئے بطور دین اسے پسند کر لیا۔ اس لئے اسلام کے سوا وہ کسی بھی فرد بشر سے کوئی دوسرا دین قبول نہیں کرے گا، ارشادِ ربانی ہے: ﴿مَا كَانَ مُحَمَّدًا أَبَا أَحَدٍ مِّنْ رِجَالِكُمْ وَلِكِنْ رَسُولَ اللَّهِ وَخَاتَمَ النَّبِيِّينَ﴾ (الاحزاب: ٣٠) ”تمہارے مردوں میں سے کسی کے باپ محمد ﷺ نہیں، لیکن آپ ﷺ اللّٰهُ تَعَالٰی کے رسول ہیں اور تمام نبیوں کے ختم کرنے والے۔“ نیز ارشادِ الہی ہے: ﴿الْيَوْمَ أَكْمَلْتُ لَكُمْ دِينَكُمْ وَأَتَمَّنَتُ عَلَيْكُمْ يَغْمَدْنِي وَرَضِيَتْ لَكُمُ الْإِسْلَامَ دِينًا﴾ (المائدہ: ٣) ”آج میں نے تمہارے لئے دین کو مکمل کر دیا اور تم پر اپنا انعام بھر پور کر دیا اور

تمہارے لئے اسلام کے دین ہونے پر رضا مند ہو گیا،” نیز اللہ تعالیٰ کا را رشاد ہے: ﴿وَمَنْ يَتَّبِعَ غَيْرَ الْإِسْلَامَ دِينًا فَلْنَ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾ (آل عمران: ۸۵) ”جو شخص اسلام کے سوا اور دین تلاش کرے، اس کا دین قبول نہ کیا جائے گا اور وہ آخرت میں نقصان پانے والوں میں ہو گا۔“

اللہ تعالیٰ نے تمام انسانوں پر یہ فرض کیا ہے کہ وہ اللہ کی عبادت کے لئے یہی دین پسند کریں، اللہ تعالیٰ نے اپنے رسول ﷺ کو مخاطب کر کے فرمایا: ﴿فَلْ يَا أَيُّهَا النَّاسُ إِنَّمَا رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَاوَاتِ وَالْأَرْضِ، لَا إِلَهَ إِلَّا هُوَ يُحْكِمُ وَيُمِنُّ فَمَنْ يُمْنَى بِاللَّهِ وَرَسُولِهِ الَّذِي أَمْمَى الَّذِي يُؤْمِنُ بِاللَّهِ وَكَلِمَاتِهِ وَاتَّبَعَهُ لَعَلَّكُمْ تَهْتَدُونَ﴾ (الاعراف: ۱۵۸) ”آپ کہہ دیجئے کہاے لو گو! میں سب کی طرف اس اللہ کا بھیجا ہوا رسول ہوں جس کی بادشاہی تمام آسمانوں اور زمین میں ہے، اس کے سوا کوئی عبادت کے لائق نہیں، وہی زندگی دیتا ہے اور وہی موت دیتا ہے، سوال اللہ تعالیٰ پر ایمان لا ڈا اور اس کے نبی امی پر جو کہ اللہ تعالیٰ پر اور اس کے احکام پر ایمان رکھتے ہیں اور ان کا اتباع کروتا کہ تم راہ پر آ جاؤ۔“

صحیح مسلم میں ابو ہریرہ رضی اللہ عنہ سے روایت ہے کہ رسول ﷺ نے فرمایا: ﴿وَالَّذِي نَفْسُ مُحَمَّدٍ بِيَدِهِ لَا يَسْمَعُ بِنِي أَحَدٌ مِنْ هَذِهِ الْأَمْمَةِ يَهُودِيٌّ وَلَا نَصَارَائِيٌّ ثُمَّ يَمُوتُ وَلَمْ يُؤْمِنْ بِالَّذِي أَرْسَلْتُ بِهِ إِلَّا كَانَ مِنْ أَصْحَابِ النَّارِ﴾ ”اس ذات کی قسم جس کے ہاتھ میں ﷺ کی جان ہے!

اس امت کا کوئی شخص میرے بارے میں نہیں سنتا، خواہ وہ یہودی ہو یا نصرانی، پھر وہ اس حالت میں مرجائے کہ وہ اس دین پر ایمان نہ لائے جسے دے کر میں بھیجا گیا ہوں، تو وہ جہنمی ہو گا،“۔

محمد ﷺ پر ایمان لانے کا مطلب ہے تسلیم و اطاعت کے ساتھ ہر اس چیز کی تصدیق کرنا جو آپ لے کر آئے ہیں، صرف تصدیق کافی نہیں۔ یہی وجہ ہے کہ آپ ﷺ کے چچا ابو طالب کا شمار مومنوں میں نہیں کیا گیا، جبکہ وہ آپ کی لائی ہوئی باتوں کی تصدیق کرتے تھے اور یہ شہادت بھی دیتے تھے کہ اسلام سب سے افضل و بہترین دین ہے۔

دیہن اسلام ان تمام خوبیوں اور مصالح کو شامل ہے جو ادیان سابقہ کے اندر تھے، لیکن یہ اس اعتبار سے ان سے ممتاز ہے کہ اسلام ہر زمانہ میں، ہر جگہ اور ہر قوم و ملت کی فلاح و بہبودی کی صلاحیت رکھتا ہے، اللہ تعالیٰ نے اپنے رسول ﷺ کو مخاطب کر کے فرمایا: ﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقاً لِمَا بَيْنَ يَدَيْهِ مِنَ الْكِتَابِ وَمُهَمِّنِا عَلَيْهِ﴾ (المائدہ: ۲۸) ”اور ہم نے آپ کی طرف حق کے ساتھ یہ کتاب نازل فرمائی ہے، جو اپنے سے الگی کتابوں کی تصدیق کرنے والی ہے اور ان کی محافظت ہے۔“

اسلام کے ہر زمانہ، ہر جگہ اور ہر قوم و ملت کی فلاح و بہبودی کی صلاحیت رکھنے کا یہ مطلب ہے کہ اس پر مضبوطی کے ساتھ عمل کسی بھی زمانہ میں اور کسی بھی خطہ میں امت کے مصالح کے خلاف نہیں ہے، بلکہ اس پر عمل ہی میں اس کی فلاح و بہبودی

ہے۔ اس کا ہرگز یہ مطلب نہیں ہے کہ اسلام ہر زمانہ، یا ہر خطہ، یا ہر قوم کی خواہش و مرضی کا پابند ہے، جیسا کہ بعض لوگوں کا یہی مطالبہ ہے۔ (أَعَاذُنَا اللَّهُ مِنْهَا)۔

دین اسلام وہ حق و سچا دین ہے کہ جو اس کو فی الواقع مضبوطی کے ساتھ پکڑے رہے گا، اس کے لئے اللہ تعالیٰ نے یہ ضمانت لی ہے کہ اس کی نصرت و تائید کرے گا اور اس کو دوسروں پر غالب کر دے گا، ارشادِ ربانی ہے: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ (الصف: ۹) ”وہی ہے جس نے اپنے رسول کو ہدایت اور سچا دین دے کر بھیجا، تاکہ اسے اور تمام ادیان پر غالب کر دے، اگرچہ مشرک ناخوش ہوں“۔ نیز اللہ تعالیٰ نے ارشاد فرمایا: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخِلْفُهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَهُمْ مِنْ بَعْدِ خَوْفِهِمْ أَمْنًا ، يَعْيَدُونَنِي لَا يُشْرِكُونَ بِنِ شَيْئًا وَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ﴾ (النور: ۵۵) ”تم میں سے ان لوگوں سے جو ایمان لائے ہیں اور نیک اعمال کئے ہیں، اللہ تعالیٰ وعدہ فرماتا چکا ہے کہ انہیں ضرور ملک کا حاکم بنائے گا جیسے کہ ان لوگوں کو حاکم بنایا تھا جو ان سے پہلے تھے۔ اور یقیناً ان کے لئے ان کے اس دین کو مضبوطی کے ساتھ محکم کر کے جادے گا جسے ان کے لئے وہ پسند فرماتا چکا ہے اور ان کے اس خوف و خطر کو وہ امن و امان سے بدل دے گا، وہ میری عبادت کریں گے، میرے ساتھ کسی کو بھی شریک نہیں ٹھہرائیں گے،

اس کے بعد بھی جو لوگ کفر کریں، وہ یقیناً فاسق ہیں،۔

دین اسلام عقیدہ و شریعت کا نام ہے اور وہ اپنے عقائد و احکام میں کامل ہے، جو:

۱۔ اللہ تعالیٰ کی توحید و وحدانیت کا حکم دیتا ہے اور شرک سے منع کرتا ہے۔

۲۔ سچائی کا حکم دیتا ہے اور جھوٹ سے منع کرتا ہے۔

۳۔ عدل و انصاف کا حکم دیتا ہے اور ظلم و جور سے منع کرتا ہے۔

۴۔ امانت داری کا حکم دیتا ہے اور خیانت کاری سے منع کرتا ہے۔

۵۔ وفاداری کا حکم دیتا ہے اور بے وفائی و غداری سے منع کرتا ہے۔

۶۔ والدین کے ساتھ حسن سلوک کا حکم دیتا ہے اور ان کی نافرمانی سے منع کرتا ہے۔

۷۔ رشتہ داروں کے ساتھ صلدہ رحمی کا حکم دیتا ہے اور ان سے قطع تعلق کو منع کرتا ہے۔

۸۔ پڑوسیوں کے ساتھ حسن سلوک کا حکم دیتا ہے اور برے سلوک سے منع کرتا ہے۔

خلاصہ یہ کہ اسلام تمام اچھے اخلاق کا حکم دیتا ہے اور ہر برے اور گھٹیا اخلاق سے منع کرتا ہے، نیز تمام نیک اعمال کا حکم دیتا ہے اور ہر برے عمل سے منع کرتا ہے۔ ارشادِ بانی ہے:

**إِنَّ اللَّهَ يَأْمُرُ بِالْعُدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَا عَنِ الْفَحْشَاءِ وَالْمُنْكَرِ وَالْبَغْيِ، يَعِظُكُمْ لَعَلَّكُمْ**

(۱) ہم مثل چیزوں میں مساوات و برابری اور باہم مختلف چیزوں میں ان کے آپسی فرق و تقاؤت کے مطابق حق دینے کا نام ”عدل و انصاف“ ہے۔ مطلق مساوات و برابری کا نام عدل نہیں ہے، جیسا کہ بعض لوگوں کا خیال ہے کہ اسلام مطلق مساوات کا دین ہے۔ کیونکہ باہم مختلف چیزوں میں مساوات و برابری عین ظلم ہے جو یقیناً اسلام لے کر نہیں آیا ہے، اور نہ ایسا کرنے والوں کو اچھا کہا جائے گا۔ (از مولف)۔

**تَذَكَّرُونَ ﴿٩٠﴾** (النحل: ٩٠) ”اللَّهُ تَعَالَى عَدْلٌ كَمَا بِهِ لَهُ أَعْلَمُ كَمَا وَرَأَيْتُمْ“ کا اور قرابت داروں کے ساتھ سلوک کرنے کا حکم دیتا ہے اور بے حیائی کے کاموں، ناشائستہ حرکتوں اور ظلم وزیادتی سے روکتا ہے، وہ خود تمہیں نصیحت کر رہا ہے کہ تم نصیحت حاصل کرو۔

## ارکان اسلام

ارکان اسلام ان بنیادوں کو کہتے ہیں جن پر اسلام کی عمارت کھڑی ہے، وہ پانچ ہیں۔ عبد اللہ بن عمر رضی اللہ عنہما سے روایت ہے کہ نبی کریم ﷺ نے ارشاد فرمایا: **﴿بُنِيَّةُ الْإِسْلَامِ عَلَى خَمْسٍ: شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ، وَإِقَامُ الصَّلَاةِ، وَإِيتَاءُ الزَّكَاةِ، وَصِيَامُ رَمَضَانَ، وَالْحَجُّ﴾** ”اسلام کی بنیاد پانچ باتوں پر ہے: (۱) اس بات کی شہادت دینا کہ اللہ تعالیٰ کے سوا کوئی معبود برحق نہیں اور محمد ﷺ اس کے بندے اور رسول ہیں۔ (۲) نماز قائم کرنا۔ (۳) زکوٰۃ ادا کرنا۔ (۴) رمضان کے روزے رکھنا۔ (۵) حج کرنا۔“ ایک آدمی نے کہا کہ حج اور رمضان کے روزے رکھنا، تو ابن عمر رضی اللہ عنہما نے فرمایا: نہیں، رمضان کے روزے رکھنا اور حج کرنا،“ میں نے رسول اللہ ﷺ سے ایسا ہی سنایا ہے۔“ (متفق علیہ، اور الفاظ صحیح مسلم کے ہیں)۔

۱۔ شہادت لَا إِلَهَ إِلَّا اللَّهُ مَرْسُولُ اللَّهِ: یہ ہے کہ دل میں پختہ عقیدہ رکھا جائے اور زبان کی شہادت سے اس کی تعبیر ہو، گویا عقیدہ کی پختگی کی بنا پر اللہ تعالیٰ کو دیکھ رہا ہو۔ اس شہادت کو ایک رکن مانا گیا، جبکہ جس بات کی شہادت دی جا رہی

ہے وہ دو ہیں، تو اس کی ایک وجہ یہ ہے کہ رسول اللہ ﷺ کی طرف سے پہنچانے والے ہیں، اس لئے آپ ﷺ کی عبدیت و رسالت کی شہادت گویا لا الہ الا اللہ کی شہادت کا تکملہ ہے۔ دوسری وجہ یہ ہے کہ یہ دونوں شہادتیں اعمال کی صحت و قبولیت کی بنیاد ہیں، کیونکہ عمل کی صحت و قبولیت اخلاص اللہ اور متابعت رسول اللہ ﷺ کے بغیر ممکن نہیں، گویا اخلاص اللہ سے ”لا الہ الا اللہ“ کی شہادت تحقیق ہوتی ہے اور متابعت رسول سے ”محمد عبدہ و رسولہ“ کی شہادت ثابت ہوتی ہے۔

**شہادتین کے ثمرات و فوائد:** اس عظیم شہادت کے ثمرات و فوائد میں سے ایک یہ ہے کہ دل و جان مخلوق کی غلامی سے آزاد اور رسول اللہ ﷺ کے علاوہ دوسروں کی پیروی و اتباع سے نجات پا جاتے ہیں۔

**۲۔ نماز قائم کرنا:** اس کا مطلب یہ ہے کہ اس کے ذریعہ مخصوص اوقات اور خاص بیان میں پورے کمال و استقامت کے ساتھ اللہ تعالیٰ کی عبادت کی جائے۔  
**نماز کے ثمرات و فوائد:** اس کے ثمرات و فوائد میں شرح صدر، آنکھوں کی ٹھنڈک اور بے حیائی فخش باتون سے اجتناب ہے۔

**۳۔ زکوٰۃ ادا کرنا:** اس کا مطلب یہ ہے کہ زکوٰۃ واجب ہونے والے اموال میں معین مقدار خرچ کر کے اللہ تعالیٰ کی عبادت کی جائے۔

**زکوٰۃ کے ثمرات و فوائد:** اس کے ثمرات و فوائد میں ایک نفس کو بخل جیسے گھٹایا اخلاق سے پاک کرنا اور اسلام و مسلمانوں کی ضرورت کو پوری کرنا ہے۔

**۴۔ رمضان کے روزے رکھنا:** اس کا مطلب یہ ہے کہ رمضان کے دونوں

میں کھانے پینے اور خواہشات سے خود کو روک کر اللہ تعالیٰ کی عبادت بجالانا۔

**روزے کے ثمرات و فوائد:** اس کے ثمرات و فوائد میں ایک یہ ہے کہ اللہ تعالیٰ کی رضا و خوشنودی کے لئے نفس کو مرغوب ہاتوں اور محظوظ چیزوں کے چھپوڑ نے پر عادی بنانا ہے۔

**۵۔ بیت اللہ کا حج کرنا:** اس کا مطلب یہ ہے کہ حج کے اركان ادا کرنے کے

لئے بیت اللہ کے قصد و ارادہ کے ذریعہ اللہ تعالیٰ کی عبادت بجالانا۔

**حج کے ثمرات و فوائد:** اس کے ثمرات و فوائد میں نفس کو اللہ تعالیٰ کی اطاعت

میں مالی و جسمانی کوششوں کو صرف کرنے پر عادی بنانا ہے۔ اسی لئے حج کو جہاد فی سبیل اللہ کی ایک فتح قرار دیا گیا ہے۔

اسلام کی بنیادوں کے جو ثمرات و فوائد ہم نے بیان کئے ہیں، یا جو بیان سے رہ گئے ہیں، یہ امت اسلامیہ کو ایک پاکیزہ امت و ملت بناتے ہیں، جو اللہ تعالیٰ کے سچے دین کو مانے گی اور مخلوق کے ساتھ صدق و انصاف کا معاملہ کرے گی، کیونکہ ان کے علاوہ اسلام کے دوسرے احکام اسی وقت درست ہو سکتے ہیں، جب یہ مذکورہ بنیاد درست ہوں گی۔ اور امت اسلامیہ کے حالات اس وقت سدھر سکتے ہیں، جب اس کے دینی معاملات درست ہوں گے اور جس تناسب سے اس سے دینی معاملات چھوٹ جائیں گے، اسی تناسب سے اس کے حالات بگڑتے چلے جائیں گے۔ اور جو شخص اس بات کو واضح طور پر دیکھنا چاہے، وہ اللہ تعالیٰ کے درج ذیل فرمان کو پڑھے: ﴿وَلَوْ أَنَّ أَفْلَ الْقُرْبَىٰ آمَنُوا وَأَنْقُوا لَفَتَحْنَا عَلَيْهِمْ بَرَّكَاتٍ مِّنَ

السَّمَاءِ وَالْأَرْضِ وَلَكُنْ كَذَّبُوا فَأَخَذْنَاهُمْ بِمَا كَانُوا يَكْسِبُونَ،  
 أَفَأَمِنَ أَهْلُ الْقُرْبَى أَنْ يَأْتِيَهُمْ بَأْسُنَا بَيَاتًا وَهُمْ نَائِمُونَ، أَوْ أَمِنَ أَهْلُ  
 الْقُرْبَى أَنْ يَأْتِيَهُمْ بَأْسُنَا صُحًى وَهُمْ يَلْعَبُونَ، أَفَأَمِنُوا مُكْرَرَ اللَّهِ فَلَا  
 يَأْمَنُ مُكْرَرَ اللَّهِ إِلَّا الْقَوْمُ الْخَاسِرُونَ ﴿٩٦﴾ (الاعراف: ٩٦) ”او اگر  
 ان بستیوں کے رہنے والے ایمان لے آتے اور پرہیز گاری اختیار کرتے تو ہم ان  
 پر آسمان وزمین کی برکتیں کھول دیتے۔ لیکن انہوں نے جھٹلا یا تو ہم نے ان کے  
 اعمال کی وجہ سے ان کو پکڑ لیا۔ کیا پھر بھی ان بستیوں کے رہنے والے اس بات سے  
 بے فکر ہو گئے ہیں کہ ان پر ہمارا عذاب رات کے وقت آپڑے جس وقت وہ سوتے  
 ہوں۔ اور کیا ان بستیوں کے رہنے والے اس بات سے بے فکر ہو گئے ہیں کہ ان پر  
 ہمارا عذاب دن دوپھرے آپڑے جس وقت کہ وہ اپنے کھلیوں میں مشغول ہوں۔  
 کیا اپس وہ اللہ کی اس کپڑ سے بے فکر ہو گئے، سوال اللہ کی کپڑ سے بھر جان کے جن کی  
 شامت ہی آگئی ہو اور کوئی بے فکر نہیں ہوتا،۔ اور گز شنیہ امتوں کی تاریخ اٹھا کر دیکھ  
 لے، کیونکہ تاریخ میں عقل والوں کے لئے عبرت ہے اور ان کے لئے بصیرت ہے  
 جن کے دلوں میں حجاب نہ حاکل ہو، اور اللہ تعالیٰ ہی سے مد طلب کی جاتی ہے۔

## اسلامی عقائد کی بنیادیں

پہلے گزر چکا ہے کہ دین اسلام عقیدہ و شریعت کا نام ہے اور ہم اس کے بعض  
 احکام کی طرف اشارہ کرائے ہیں اور بعض ان اركان کو بھی بیان کرائے ہیں جو ان

احکام کے لئے بنیاد و اساس کی حیثیت رکھتے ہیں۔

اسلامی عقیدہ کی بنیاد اللہ تعالیٰ پر ایمان، اس کے ملائکہ پر ایمان، اس کی کتابوں پر ایمان، اس کے رسولوں پر ایمان، یوم آخرت پر ایمان اور تقدیر کے خیر و شر پر ایمان پر ہے۔ اور ان بنیادوں پر کتاب اللہ اور اس کے رسول ﷺ کی سنت دلالت کرتے ہیں: ارشادِ بانی ہے: ﴿أَنِّيۤ أَبْرَأُۤ أَنۤ تُولُواۤ وُجُوهَكُمْ قَبْلَ الْمَشْرِقِ وَالْمَغْرِبِ وَلِكُنَّ الْبِرُّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾ (البقرہ: ۷۱) ”ساری اچھائی مشرق و مغرب کی طرف منہ کرنے میں ہی نہیں، بلکہ حقیقتاً اچھا وہ شخص ہے جو اللہ تعالیٰ پر، قیامت کے دن پر، ملائکہ پر، کتاب اللہ پر، اور نبیوں پر ایمان رکھنے والا ہو“۔ اور اللہ تعالیٰ تقدیر کے بارے میں فرماتا ہے: ﴿إِنَّاۤ كُلَّۤ شَيْءٍۤ خَلَقْنَاهُۤ بِقَدَرٍۤ وَمَاۤ أَمْرُنَاۤ إِلَّاۤ وَاحِدَةٌۤ كَلْمَحٌۤ بِالْبَصَرِ﴾ (القمر: ۵۰-۵۹) ”بے شک ہم نے ہر چیز کو ایک مقررہ اندازہ پر پیدا کیا ہے اور ہمارا حکم صرف ایک دفعہ کا ایک کلمہ ہی ہوتا ہے جیسے آنکھ کا جھپکنا“۔ اور سنت رسول میں نبی کریم ﷺ نے جریل علیہ السلام کے سوال کے جواب میں فرمایا، جب انہوں نے آپ ﷺ سے ایمان کے بارے میں دریافت کیا: ﴿أَلِيمَانُ أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرَسُولِهِ وَالْيَوْمِ الْآخِرِ وَتُؤْمِنَ بِالْقَدْرِ خَيْرٌ وَشَرٌ﴾ (مسلم) ”ایمان یہ ہے کہ تم اللہ پر، اس کے ملائکہ پر، اس کی کتابوں پر، اس کے رسولوں پر، اور یوم آخرت پر ایمان لاو، نیز تقدیر کے خیر و شر پر ایمان لاو“۔

## اللہ تعالیٰ پر ایمان

اللہ تعالیٰ پر ایمان میں چار امور شامل ہیں:

**اولاً: اللہ تعالیٰ کے وجود پر ایمان:** اللہ تعالیٰ کے وجود پر فطرت، عقل،

شریعت اور انسانی حس و مشاہدہ دلالت کرتے ہیں:

**۱۔ اللہ کے وجود پر فطرت کی دلالت:** کیونکہ ہر مخلوق پیشگی غور و فکر اور تعلیم

کے بغیر اپنے خالق کے وجود پر ایمان کی فطرت پر پیدا ہوئی ہے اور اس فطری تقاضہ

سے صرف وہی شخص پھر سکتا ہے جس نے اپنے قلب و دماغ پر ایسی بات سوار کر لی ہو

جو اس کو اس نظرت سے پھیر دے، کیونکہ نبی کریم ﷺ نے ارشاد فرمایا:

﴿مَا مِنْ مَوْلَدٍ إِلَّا يُؤْلَدُ عَلَى الْفِطْرَةِ فَأَبْوَاهُ يُهَوّدُ أَنِّي أَوْ يُنَصَّرَ أَنِّي أَوْ يُمَجْسَنَ أَنِّي﴾ (بخاری) ”ہر کوئی بچہ فطرت اسلام پر پیدا ہوتا ہے، پھر اس کے

والدین اسے یہودی، یا نصرانی، یا مجوسی بنادیتے ہیں“ -

**۲۔ اللہ کے وجود پر عقل کی دلالت:** اس وجہ سے کہ تمام الگلے و پچھلے

مخلوقات کے لئے ضروری ہے کہ ان کا کوئی خالق ہو، جو ان کو وجود میں لائے،

کیونکہ ان کا اپنے آپ کو وجود میں لانا ناممکن ہے اور یہ بھی محال ہے کہ وہ اچانک

وجود میں آ جائیں۔ اپنے آپ کو وجود میں لانا اس لئے ناممکن ہے کہ کوئی چیز اپنے

آپ کو پیدا نہیں کر سکتی، کیونکہ وہ اپنے وجود سے پہلے معدوم تھی، تو پھر وہ کیسے خالق

ہو سکتی ہے؟ اور کوئی چیز یا کیک وجود میں بھی نہیں آ سکتی، کیونکہ ہر حادث کے لئے

مُحِدِّث کا ہونا ضروری ہے، اور اس لئے بھی کہ کائنات کا یہ انوکھا نظام، اس کے باہم ایک دوسرے کے ساتھ مضبوط یگانگت اتحاد، اسباب و مسبات کے مابین گہرا اربط اور خود کائنات کی ایک دوسرے کے ساتھ گہرا نظم و ضبط، قطعی طور پر اس بات کا انکار کر رہا ہے کہ اس کا وجود اچانک کسی دھماکہ کے ساتھ ہو جائے۔ کیونکہ دھماکہ کے ساتھ اچانک وجود میں آنے والی چیز اپنے اصل وجود میں بے ہنگم و غیر منظم اور منتشر و پرا گنہ ہوتی ہے، پھر وہ اپنے وجود و بقا اور ارتقاء میں اتنا منظم اور مربوط کیسے ہو سکتی ہے؟ اور جب یہ ممکن ہی نہیں کہ مخلوق اپنے آپ کو وجود میں لائے اور نہ یہ ممکن ہے کہ اس کا وجود دھماکہ کے ساتھ اچانک ہو جائے، تو یہ بات ثابت ہو گئی کہ اس کا موجہ کوئی ذات ہے اور وہی اللہ رب العالمین ہے۔ اللہ تعالیٰ نے اس عقلی اور قطعی دلیل کو سورہ طور میں بیان کیا ہے، ارشاد ہے: ﴿أَمْ خَلَقُوا مِنْ عَيْنِ  
شَنِيءٍ أَمْ هُمُ الْخَالِقُونَ﴾ (الطور: ۳۵) ”یا وہ بلا کسی چیز کے پیدا ہو گئے ہیں، یا وہ خود اپنے خالق ہیں“۔ یعنی نہ وہ بلا خالق کے پیدا ہوئے ہیں اور نہ انہوں نے اپنے آپ کو پیدا کیا ہے! پھر یہ بات پایہ ثبوت کو پہنچ گئی کہ ان کا خالق اللہ تعالیٰ ہی ہے۔ اور یہی سبب ہے جب جبیر بن مطعم رضی اللہ عنہ نے ایمان لانے سے پہلے نبی کریم ﷺ سے سورہ طور کی درج ذیل آیات پڑھتے ہوئے سنی: ﴿أَمْ خَلَقُوا مِنْ  
عَيْنِ شَنِيءٍ أَمْ هُمُ الْخَالِقُونَ، أَمْ خَلَقُوا السَّمَاوَاتِ وَالْأَرْضَ بَلْ لَا  
يُؤْفِنُونَ، أَمْ عِنْدَهُمْ خَرَائِينَ رَبِّكَ أَمْ هُمُ الْمُسَيِّطُونَ﴾ (الطور: ۳۵)  
تا ۳۷) ”کیا یہ بغیر کسی پیدا کرنے والے کے خود بخود پیدا ہو گئے ہیں، یا یہ خود پیدا

کرنے والے ہیں؟ کیا انہوں نے ہی آسمان و زمین کو پیدا کیا ہے؟ بلکہ یہ یقین نہ کرنے والے لوگ ہیں، یا کیا ان کے پاس تیرے رب کے خزانے ہیں، یا یہ ان پر داروغہ ہیں؟“، وہ فرماتے ہیں کہ: ”قریب تھا کہ میرا دل اڑ جائے گا اور اسی وقت پہلی بار میرے دل میں ایمان نے گھر کر لیا تھا۔“ (بخاری مفرقاً)۔

اس کی مزیدوضاحت کے لئے ایک مثال لیں۔ مثلاً کوئی شخص آپ سے یہ بیان کرے کہ ایک خوبصورت و مضبوط محل ہے، اس کے چاروں طرف باغات ہیں، ان کے درمیان نہریں جاری ہیں، اس میں خوبصورت فرش بچھے ہوئے ہیں اور تخت بھی لگے ہوئے ہیں اور اس محل کو نہایت خوبصورت نقش و نگار اور زینت سے سجا یا گیا ہے، اتنا بیان کرنے کے بعد وہ یہ کہے کہ: ”یہ محل اور اس کی یہ ساری خوبصورتی خود بخود وجود میں آگئی ہے“، یا یہ کہے: ”یہ محل بلا کسی موجود کے اچانک وجود میں آگئی ہے“، تو آپ فوراً اس شخص کو جھٹلا دیں گے، اس کا انکار کر دیں گے اور اس کی بات کو احتمانہ بات شمار کریں گے، تو پھر یہ کیسے ممکن ہو سکتا ہے کہ یہ وسیع کائنات کا انوکھا نظام، زمین و آسمان اور ان کی ساری چیزیں خود بخود وجود میں آ جائیں؟ یا کسی مُوجد کے بغیر اچانک وجود میں آ جائیں؟۔

**۳۔ اللہ کے وجود پر شریعت کی دلالت:** وہ اس طرح کہ تمام آسمانی کتابیں اللہ تعالیٰ کے وجود پر زندہ ثبوت ہیں، کیونکہ ان کتابوں میں مخلوق کی مصلحت پر مشتمل جواہکام ہیں وہ اس بات کی دلیل ہیں کہ یہ رب حکیم کی طرف سے آئے ہوئے احکام ہیں، جو اپنے مخلوق کی مصلحت سے بخوبی واقف ہے۔ نیز ان کتابوں

میں کچھ اخبار ایسے بھی ہیں جن کی سچائی کی شہادت حقائق و واقعات دیتے ہیں، جو اس امر کی بین دلیل ہے کہ یہ اخبار اس رب کی طرف سے آئے ہیں جو ان کو وجود میں لانے پر بخوبی قادر ہے۔

۲۔ اللہ کے وجود پر حس و مشاہدہ کی دلالت: یہ دلالت و مطرح سے ہے:  
 پہلی صورت: ہم سنتے آئے ہیں اور مشاہدہ بھی شاہد ہے کہ دعا کرنے والوں کی دعا قبول ہو جاتی ہے اور مصیبت زدہ شخص کی عین وقت پر مدد آ جاتی ہے، جو اللہ تعالیٰ کے وجود پر قطعی دلیل ہے۔ ارشاد ربانی ہے: ﴿وَنُؤْحَا إِذْ نَادَىٰ مِنْ قَبْلٍ فَاسْتَجَبَنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ﴾ (الأنبياء: ۲۷)  
 ”اور نوح کے اس وقت کو یاد کیجئے جبکہ اس نے اس سے پہلے دعا کی، ہم نے اس کی دعا قبول فرمائی اور اس کے گھروں والوں کو بڑے کرب سے نجات دی“ - نیز ارشادِ الہی ہے: ﴿إِذْ تَسْتَغْيِثُونَ رَبَّكُمْ فَاسْتَجَابَ لَكُمْ﴾ (الأنفال: ۹)  
 ”اس وقت کو یاد کرو جبکہ تم اپنے رب سے فریاد کر رہے تھے، پھر اللہ تعالیٰ نے تمہاری سن لی“ - اور صحیح بخاری میں انس بن مالک رضی اللہ عنہ سے روایت ہے: ”جمعہ کے دن ایک اعرابی داخل ہوا اور دورانِ خطبہ اس نے نبی کریم ﷺ سے کہا: ”اے اللہ کے رسول! اموال ہلاک ہو گئے، بال بچ بھوکے رہ گئے، اس لئے آپ ہمارے لئے دعا کریں۔ آپ ﷺ نے اپنے ہاتھوں کو دعا کے لئے اٹھایا اور اس وقت آسمان میں بادل کا ایک ٹکڑا بھی نہیں تھا۔ اس ذات کی قسم جس کے ہاتھ میں میری جان ہے! آپ ﷺ نے اپنے ہاتھوں کو ابھی نہیں رکھا تھا کہ بادل پہاڑوں کی

مانند ام آیا، پھر آپ ﷺ اپنے منبر پر سے نہیں اترے کہ میں نے دیکھا کہ پانی کے قطرے آپ ﷺ کی داڑھی مبارک سے ٹپک رہے تھے۔ پھر انگلے جمعہ کو وہی اعرابی یا کوئی دوسرا شخص اٹھا اور کہا: ”اے اللہ کے رسول! مکانات گر گئے اور اموال غرق ہو گئے، اس لئے آپ ہمارے لئے دعا کریں۔ نبی کریم ﷺ نے اپنے ہاتھوں کو اٹھایا اور فرمایا: ”اے اللہ! یہ بارش ہمارے آس پاس ہوا اور ہمارے اوپر نہ ہو۔“ آپ ﷺ جس طرف اشارہ کرتے تھے ادھر سے بارش چھٹ جاتی تھی۔ اور آج تک یہ سلسلہ مشاہدہ جاری ہے کہ اس شخص کی دعا قبول ہوئی اور ہو جاتی ہے، جس نے صدق دل سے اللہ تعالیٰ سے فریاد کی ہو اور دعا کی قبولیت کے شرائط پورے کئے ہوں۔

دوسری صورت: انبیاء کرام کے مججزات۔ جنہیں لوگ مشاہدہ کرتے ہیں، یا جن کے متعلق سنتے ہیں۔ ان کے بھیجنے والے یعنی اللہ تعالیٰ کے وجود پر قطعی دلیل ہیں، کیونکہ مججزات ایسے خارق عادت امور ہوتے ہیں جو انسانی طاقت و اختیار سے باہر ہوتے ہیں اور جنہیں اللہ تعالیٰ اپنے رسول کی تائید و مدد کے طور پر جاری فرمادیتا ہے، اس کی مثال موسیٰ علیہ السلام کا مججزہ ہے جب اللہ تعالیٰ نے انہیں اپنی لاٹھی دریا میں مارنے کے لئے کہا، انہوں نے دریا میں لاٹھی ماری تو بارہ خشکی کے راستے نکل آئے اور پانی دونوں طرف پہاڑ کی طرح کھڑا ہو گیا، اللہ تعالیٰ نے فرمایا: ﴿فَأَوْحَيْنَا إِلَىٰ مُوسَىٰ أَنِ اضْرِبْ بِعَصَاكَ الْبَخْرَ فَأَنْفَلَقَ فَكُلُّ فِرْزِقٍ كَالْطَّوْدِ الْعَظِيمِ﴾ (الشعراء: ۲۳) ”ہم نے موسیٰ کی طرف وحی بھیجی کہ دریا پر

اپنی لکڑی مار، پس اسی وقت دریا پھٹ گیا اور ہر ایک حصہ پانی کا بڑے پھاڑ کی مانند ہو گیا۔ دوسری مثال عیسیٰ علیہ السلام کا مجھہ ہے، کیونکہ وہ مُردوں کو زندہ کرتے اور اللہ کے حکم سے ان کو قبروں سے نکالتے تھے، اللہ تعالیٰ نے ان کے بارے میں فرمایا: ﴿وَأَخِيَّ الْمَوْتَىٰ بِإِذْنِ اللَّهِ﴾ (آل عمران: ۳۹) ”اور میں اللہ کے حکم سے مُردوں کو زندہ کرتا ہوں“۔ نیز فرمایا: ﴿وَإِذْ تُخْرِجُ الْمَوْتَىٰ بِإِذْنِنِي﴾ (المائدہ: ۱۱۰) ”اور جب تم میرے حکم سے مُردوں کو نکالتے تھے۔“ تیسرا مثال محمد ﷺ کی ہے، جب آپ ﷺ سے قریش نے مجھہ طلب کیا تو آپ ﷺ نے چاند کی طرف اشارہ کیا، چاند و مکڑوں میں شق ہو گیا اور لوگوں نے اس منظر کو دیکھا، اس سلسلہ میں اللہ تعالیٰ نے فرمایا: ﴿إِقْرَبُتِ السَّاعَةُ وَانْشَقَ الْقَمَرُ، وَإِنْ يَرَوْا آيَةً يُغَرِّضُوا وَيَقُولُوا سِحْرٌ مُّسْتَمِرٌ﴾ (القرآن: ۲۶) ”قیامت قریب آگئی اور چاند شق ہو گیا، یہ اگر کوئی مجھہ دیکھتے ہیں تو منہ پھیر لیتے ہیں اور کہہ دیتے ہیں کہ یہ چلتا ہوا جادو ہے۔“

یہ محسوس مجازات جو اللہ تعالیٰ اپنے رسول کی تائید و نصرت میں جاری کرتا ہے، یقیناً اللہ تعالیٰ کے وجود پر قطعی دلالت کرتے ہیں۔

**ٹھانیاً:** اللہ تعالیٰ کی ربوبیت پر ایمان: یعنی اللہ ہی تہارب ہے، اس کا کوئی شریک ہے نہ مددگار۔ ”رب“ اس ذات کو کہتے ہیں جس کے ہاتھ میں پیدا کرنا، کائنات چلانا، اور فرمان جاری کرنا ہے۔ اس لئے اللہ کے سوا کوئی خالق نہیں، اس کے علاوہ کوئی مالک نہیں اور حکم صرف اسی کا چلے گا، اللہ تعالیٰ نے ارشاد فرمایا:

﴿أَلَا لِهِ الْحُكْمُ وَالْأَمْرُ﴾ (الاعراف: ٥٣) ”ياد رکھو! اللہ ہی کے لئے خاص ہے خالق ہونا اور حاکم ہونا“ - نیز ارشادر بانی ہے: ﴿ذِلِّكُمُ اللَّهُ رَبُّكُمْ، لَهُ الْمُلْكُ، وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ﴾ (فاطر: ١٣) ”یہی ہے اللہ، تم سب کا پالنے والا، اسی کی سلطنت ہے، جنہیں تم اس کے سوا پاکار رہے ہو وہ تو کھجور کی گھٹلی کے چلکے کے بھی مالک نہیں ہیں“ - اور یہ معلوم نہیں ہے کہ کسی بھی مخلوق نے اللہ تعالیٰ کی رو بیت کا انکار کیا ہو، مگر یہ کہ وہ ہٹ دھرم ہو اور وہ جو کچھ کہہ رہا ہے دل سے اس کا معتقد نہ ہو۔ جیسا کہ فرعون کے ساتھ ہوا اس نے اپنی قوم سے کہا: ﴿أَنَا رَبُّكُمُ الْأَغْلَى﴾ (النازعات: ٢٢) ”میں ہی تمہارا بڑا رب ہوں“ - نیز فرمایا: ﴿يَا أَيُّهَا الْمَلَأُ مَا عَلِمْتُ لَكُمْ مِنْ إِلَهٍ غَيْرِنِي﴾ (القصص: ٣٨) ”اے دربار یو! میں تو اپنے سو اکسی کو تمہارا معبود نہیں جانتا“ - لیکن یہ اس کے عقیدہ کی بنیاد پر نہیں تھا، اس سلسلہ میں اللہ تعالیٰ نے فرمایا: ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ ظَلَمًا وَغُلُوًا﴾ (النمل: ١٢) ”انہوں نے ظلم و غرور کی بنا پر ان نشانیوں کا انکار کر دیا، حالانکہ ان کے دل یقین کر چکے تھے“ - اور موسیٰ علیہ السلام نے فرعون سے کہا: ﴿لَقَدْ عِلِّمْتَ مَا أَنْزَلَ هُوَ لَاءِ إِلَّا رَبُّ السَّمَاوَاتِ وَالْأَرْضِ بَصَائِرَ وَإِنِّي لَا أُظْنُكَ يَا فِرْعَوْنَ مَشْبُورًا﴾ (الاسراء: ١٠٢) ”یہ تو تجھے علم ہو چکا ہے کہ آسمان و زمین کے رب ہی نے یہ مجرے دکھانے سمجھا نے کو نازل فرمائے ہیں، اے فرعون! میں تو سمجھ رہا ہوں کہ تو یقیناً بر باد و ہلاک کیا گیا ہے“ -

اور یہی سبب ہے کہ مشرکین مکہ اللہ تعالیٰ کی ربو بیت کا اقرار کرتے تھے، جبکہ الوبیت میں اس کے ساتھ دوسروں کو شریک کرتے تھے، اللہ تعالیٰ نے فرمایا:

**﴿قُلْ لِمَنِ الْأَرْضُ وَمَنْ فِيهَا إِنْ كُنْتُمْ تَعْلَمُونَ، سَيَقُولُونَ لِلَّهِ، قُلْ أَفَلَا تَذَكَّرُونَ، قُلْ مَنْ رَبُّ السَّمَاوَاتِ السَّبْعِ وَرَبُّ الْعَرْشِ الْعَظِيمِ، سَيَقُولُونَ لِلَّهِ، قُلْ أَفَلَا تَتَقْوَنَ، قُلْ مَنْ بِيَدِهِ مَلْكُونَ ثُكْلَ شَنْيٌ وَهُوَ يُحِينُ وَلَا يُعَجَّرُ عَلَيْهِ إِنْ كُنْتُمْ تَعْلَمُونَ، سَيَقُولُونَ لِلَّهِ، قُلْ فَإِنِّي تَسْخِرُونَ﴾** (المؤمنون: ٨٣-٨٩)

”اے نبی! پوچھئے تو یہی کہ زمین اور اس کی کل چیزیں کس کی ہیں؟ بتلا و اگر تم جانتے ہو۔ فوراً جواب دیں گے کہ اللہ کی، کہہ دیجئے کہ پھر تم نصیحت کیوں نہیں حاصل کرتے، دریافت کیجئے کہ ساتوں آسمانوں کا اور بہت باعظمت عرش کا رب کون ہے؟ وہ جواب دیں گے کہ اللہ ہی ہے، کہہ دیجئے کہ پھر تم کیوں نہیں ڈرتے؟ پوچھئے کہ تمام چیزوں کا اختیار کس کے ہاتھ میں ہے؟ جو پناہ دیتا ہے اور جس کے مقابلہ میں کوئی پناہ نہیں دیا جاتا، اگر تم جانتے ہو تو بتلا و، یہی جواب دیں گے کہ اللہ ہی ہے، کہہ دیجئے پھر تم کدھر جادو کر دیئے جاتے ہو۔“ نیز اللہ تعالیٰ نے فرمایا: **﴿وَلَئِنْ سَأَلْتَهُمْ مَنْ خَلَقَ السَّمَاوَاتِ وَالْأَرْضَ، لَيَقُولُنَّ خَلَقَهُمُ الْعَزِيزُ الْعَلِيمُ﴾**

(الرخرف: ٩) ”اگر آپ ان سے دریافت کریں کہ آسمانوں اور زمین کو کس نے پیدا کیا؟ تو یقیناً ان کا جواب یہی ہو گا کہ انہیں غالب و دانا اللہ ہی نے پیدا کیا ہے،“ نیز فرمایا: **﴿وَلَئِنْ سَأَلْتَهُمْ مَنْ خَلَقَهُمْ، لَيَقُولُنَّ اللَّهُ، فَإِنِّي**

**يُؤْفَكُونَ** ﴿الزخرف: ٨٧﴾ ”اگر آپ ان سے دریافت کریں کہ انہیں کس نے پیدا کیا ہے؟ تو یقیناً یہ جواب دیں گے کہ اللہ نے، پھر یہ کہاں اٹھتے جاتے ہیں۔“ اور اللہ تعالیٰ کا حکمِ امورِ کائنات اور امورِ شریعت دونوں کو شامل ہے، جس طرح وہ کائنات کا نظام چلانے والا ہے اور اس میں اپنی حکمت کے تقاضوں کے مطابق جو چاہتا ہے فیصلہ کرتا ہے، اسی طرح وہ اپنی حکمت کے تقاضوں کے مطابق اس میں عبادات و معاملات کے احکام کا قانون بنانے والا ہے۔ اس لئے جو شخص عبادات میں اللہ تعالیٰ کے ساتھ کسی کو شریعت ساز بنائے، یا معاملات میں فیصلہ کرنے والا سمجھے، تو اس نے اللہ تعالیٰ کے ساتھ شرک کیا اور ایمان کا حق ادا نہیں کیا۔

**ثالثاً: اللہ تعالیٰ کی الوہیت پر ایمان:** یعنی اللہ تعالیٰ ہی واحد معبود برحق ہے، اس کا کوئی شریک نہیں۔ ”اللہ“ کا معنی کامل محبت و تعظیم کے ساتھ معبود کے ہے، ارشادِ ربانی ہے: ﴿وَإِلَهُكُمْ إِلَهٌ وَاحِدٌ، لَا إِلَهٌ إِلَّا هُوَ الرَّحْمَنُ الرَّحِيمُ﴾ (آل عمران: ١٢٣) ”تم سب کا معبود ایک اللہ ہی ہے، اس کے سوا کوئی معبود برحق نہیں، وہ بہت رحم کرنے والا اور بڑا مہربان ہے۔“ نیز ارشادِ الہی ہے: ﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمُ قَائِمًا بِالْقِسْطِ، لَا إِلَهَ إِلَّا هُوَ الْعَزِيزُ الْحَكِيمُ﴾ (آل عمران: ١٨) ”اللہ تعالیٰ، ملائکہ اور اہل علم اس بات کی گواہی دیتے ہیں کہ اللہ کے سوا کوئی معبود برحق نہیں اور وہ عدل کے ساتھ دنیا کو قائم رکھنے والا ہے، اس غالب اور حکمت والے کے سوا کوئی عبادت کے لا اقتضاب نہیں۔“ اور اللہ تعالیٰ کے ساتھ جس کو بھی معبود بنایا جائے اور اللہ

کو چھوڑ کر اس کی عبادت کی جائے، اس کی الوہیت باطل ہے، ارشادر بانی ہے:

﴿ذِلْكَ بِأَنَّ اللَّهَ هُوَ الْحَقُّ، وَأَنَّ مَا يَدْعُونَ مِنْ دُوْنِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ﴾ (الج: ۲۲) ”یہ سب اس لئے کہ اللہ ہی حق ہے اور اس کے سوا جسے بھی یہ پکارتے ہیں وہ باطل ہے اور بے شک اللہ ہی بلندی والا کبریائی والا ہے۔“ اور باطل معبدوں کو ”اللہ“ نام دے دینے سے انہیں الوہیت کا حق حاصل نہیں ہو جاتا، اللہ تعالیٰ نے ”لات“، ”عزی“ اور ”مناة“ کے بارے میں فرمایا: ﴿إِنْ هِيَ إِلَّا أَسْمَاءٌ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ﴾ (النجم: ۲۳) ”در اصل یہ صرف نام ہیں جو تم نے اور تمہارے باپ دادوں نے ان کے رکھ لئے ہیں، اللہ نے ان کی کوئی سنن نہیں اتنا ری،“ اور اللہ تعالیٰ نے یوسف علیہ السلام کے بارے میں بیان کیا کہ انہوں نے جیل کے دونوں ساتھیوں سے فرمایا: ﴿أَرْبَابُتْ مُتَفَرِّقُونَ خَيْرٌ أَمْ اللَّهُ الْوَاحِدُ الْقَهَّارُ، مَا تَعْبُدُونَ مِنْ دُوْنِهِ إِلَّا أَسْمَاءٌ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ﴾ (یوسف: ۳۹) ”اے میرے قید خانہ کے ساتھیو! کیا متفرق کئی ایک رب بہتر ہیں، یا ایک اللہ زبردست طاقتو؟ اس کے سوا جن کی تم عبادت کر رہے ہو وہ سب نام ہی نام ہیں جو تم نے اور تمہارے باپ دادوں نے خود ہی گھڑ لئے ہیں، اللہ نے ان کی کوئی دلیل نازل نہیں فرمائی،“ اسی لئے تمام انبیاء کرام علیہم السلام اپنی اپنی قوم سے ایک ہی بات کہتے تھے:

﴿أَغْبَدُوا اللَّهَ مَا لَكُمْ مِنْ إِلَهٌ غَيْرُهُ﴾ (الاعراف: ۵۹) ”تم اللہ کی عبادت

کرو، اس کے سوا کوئی تمہارا معبود نہیں،۔

لیکن مشرکین نے اس کا انکار کیا اور اللہ کو چھوڑ کر دوسرے معبود بنالئے جن کی وہ اللہ کے ساتھ عبادت کرتے تھے اور ان سے مدد و فریاد طلب کرتے تھے۔ مشرکوں کی اس معبود سازی کو اللہ تعالیٰ نے دعقلی دلیلوں سے باطل قرار دیا ہے:

**پہلی دلیل:** جن کو ان لوگوں نے معبود ٹھہرایا تھا ان میں الوهیت والی کوئی خوبی یا خصوصیت نہیں ہے، یہ تو خود مخلوق ہیں، دوسرے کو پیدا کر سکتے ہیں اور نہ اپنے پچار یوں کو کچھ نفع پہنچا سکتے ہیں اور نہ ان سے کوئی ضرر دور کر سکتے ہیں، نہ ہی موت و حیات کا اختیار رکھتے ہیں اور آسمانوں کی بادشاہی بھی ان کے پاس نہیں اور نہ اس میں کسی بات میں شریک ہیں، اللہ تعالیٰ نے ارشاد فرمایا: ﴿وَاتَّخِذُوا مِنْ ذُوْنِهِ أَلِهَةً لَا يَخْلُقُونَ شَيْئًا وَهُمْ يُخْلَقُونَ، وَلَا يَمْلِكُونَ لِأَنفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا﴾ (الفرقان: ۳) ”ان لوگوں نے اللہ کے سوا جنہیں اپنے معبود ٹھہر ارکھے ہیں وہ کسی چیز کو پیدا نہیں کر سکتے بلکہ وہ خود پیدا کردہ ہیں، یہ تو اپنی جان کے نقصان نفع کا بھی اختیار نہیں رکھتے اور نہ موت و حیات کے اور نہ دوبارہ جی اٹھنے کے وہ مالک ہیں“۔ نیز فرمایا: ﴿فُلِ اذْغُوا الَّذِينَ زَعَمْتُمْ مِنْ ذُوْنِ اللَّهِ لَا يَمْلِكُونَ مِثْقَالَ ذَرَّةٍ فِي السَّمَاوَاتِ وَلَا فِي الْأَرْضِ وَمَا لَهُمْ فِيهِمَا مِنْ شُرِكٍ وَمَا لَهُ مِنْهُمْ مِنْ ظَهِيرٍ، وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذْنَ لَهُ﴾ (البأ: ۲۲-۲۳) ”کہہ دیجئے کہ اللہ کے سوا جن جن کا تمہیں گمان ہے سب کو پکارلو، نہ ان میں سے کسی کو آسمانوں اور زمین میں

سے ایک ذرہ کا اختیار ہے نہ ان کا ان میں کوئی حصہ ہے، نہ ان میں سے کوئی اللہ کا مددگار ہے، درخواست شفاعت بھی اس کے پاس کچھ نہیں دیتی، بجز ان کے جن کے لئے اجازت ہو جائے، نیز ارشاد ربانی ہے: ﴿أَيُّشِرِ گُونَ مَا لَا يَعْلَمُ  
شَيْئًا وَهُمْ يُخَلِّقُونَ وَلَا يَسْتَطِعُونَ لَهُمْ نَصْرًا وَلَا أَنْفُسَهُمْ يَنْصُرُونَ﴾ (الاعراف: ۱۹۲ تا ۱۹۱) ”کیا ایسوں کو شریک ٹھہراتے ہیں جو کسی چیز کو پیدا نہ کر سکیں اور وہ خود ہی پیدا کئے گئے ہوں، اور وہ ان کو کسی قسم کی مدد نہیں دے سکتے اور وہ خود اپنی بھی مدد نہیں کر سکتے“۔ جب ان معبدوں کی اپنی یہ حالت ہے تو ان کو اپنا معبد بنانا سب سے بڑی حماقت اور سب سے بڑی باطل حرکت ہے۔

دوسری دلیل: یہ مشرک اس بات کا اقرار کرتے تھے کہ اللہ تعالیٰ ہی تنہار ب اور خالق ہے، اسی کے ہاتھ میں ہر چیز کی بادشاہت ہے، وہی پناہ دیتا ہے، اس کے خلاف پناہ دیا نہیں جاسکتا۔ ان حقائق کو تسلیم کرنے کا لازمی نتیجہ یہ تھا کہ جس طرح رب بہیت میں اللہ تعالیٰ کو ایک مانا تھا، اسی طرح اس کو الوہیت میں بھی ایک مانتے۔ اللہ تعالیٰ نے فرمایا: ﴿يَا أَيُّهَا النَّاسُ اغْبُدُوا رَبَّكُمُ الَّذِي خَلَقَكُمْ  
وَالَّذِينَ مِنْ قَبْلِكُمْ لَعَلَّكُمْ تَتَّقُونَ، الَّذِي جَعَلَ لَكُمُ الْأَرْضَ فِرَاشًا  
وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الشَّمَرَاتِ رِزْقًا  
لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ﴾ (آل بقرہ: ۲۱ تا ۲۲) ”اے لوگو! اپنے اس رب کی عبادت کرو جس نے تمہیں اور تم سے پہلے کے لوگوں کو پیدا کیا، یہی تمہارا بچاؤ ہے۔ جس نے تمہارے لئے زمین کو فرش اور آسمان کو جھبت بنایا

اور آسمان سے پانی اتار کر اس سے پھل پیدا کر کے تمہیں رزق دی۔ خبردار باوجود جانے کے اللہ کے شریک مقرر نہ کرو۔ نیز ارشادِ الٰہی ہے: ﴿وَلَئِنْ سَأَلْتُهُمْ مَنْ خَلَقُهُمْ لَيَقُولُنَّ اللَّهُ فَإِنِّي يُؤْفَكُونَ﴾ (الزخرف: ۸۷) ”اگر آپ ان سے دریافت کریں کہ انہیں کس نے پیدا کیا ہے تو یقیناً یہ جواب دیں گے کہ اللہ نے، پھر یہ کہاں اللہ جاتے ہیں“، نیز ارشادِ ربانی ہے: ﴿فَلْ مَنْ يَرْزُقُكُمْ مِنَ السَّمَاءِ وَالْأَرْضِ أُمْ مَنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيَّتِ وَيُخْرِجُ الْمَيَّتِ مِنَ الْحَيَّ وَمَنْ يُدَبِّرُ الْأَمْرَ فَسَيَقُولُونَ اللَّهُ، فَقُلْ أَفَلَا تَتَقَوَّنَ، فَذَلِكُمُ اللَّهُ رَبُّكُمُ الْحَقُّ فَمَاذَا بَعْدَ الْحَقِّ إِلَّا الضَّلَالُ فَإِنِّي تُضَرِّفُونَ﴾ (یونس: ۳۱ تا ۳۳) ”آپ کہئے کہ وہ کون ہے جو تم کو آسمان وزمیں سے رزق پہنچاتا ہے، یادوہ کون ہے جو کانوں اور آنکھوں پر پورا اختیار رکھتا ہے اور وہ کون ہے جو جاندار کو بے جان سے نکالتا ہے اور بے جان کو جاندار سے نکالتا ہے اور وہ کون ہے جو تمام کاموں کی تدبیر کرتا ہے؟ ضرور وہ یہی کہیں گے کہ اللہ! تو ان سے کہئے کہ پھر کیوں نہیں پر ہیز کرتے؟ سو یہ ہے اللہ تعالیٰ جو تمہارا رب حقیق ہے، پھر حق کے بعد اور کیا رہ گیا بجزگراہی کے، پھر کہاں پھرے جاتے ہو؟“

**رابعاً: اللہ تعالیٰ کے اسماء و صفات پر ایمان:** یعنی ہر اس نام و صفت کو جو اللہ تعالیٰ نے اپنے لئے اپنی کتاب میں، یا اس کے رسول ﷺ نے سنت میں بیان کیا ہے، اس طرح ثابت ماننا جو اس کی شایان شان ہے، نہ اس میں تحریف کرے، نہ اس کا انکار کرے، نہ اس کی کیفیت بیان کرے اور نہ مخلوق کے ساتھ اس کو تشبیہ دے، اللہ

تعالیٰ نے ارشاد فرمایا: ﴿وَلِلّٰهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا  
الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ﴾ (الاعراف: ۱۸۰) ”اور اپنے اچھے نام اللہ ہی کے لئے ہیں، سو تم اس کو انہی ناموں سے پکارو اور ایسے لوگوں سے تعلق بھی نہ رکھو جو اس کے ناموں میں کچھ روی کرتے ہیں، ان لوگوں کو ان کے کئے کی ضرور سزا ملے گی۔“ نیز ارشاد ربانی ہے: ﴿وَلَهُ الْمَثَلُ الأَعْلَىٰ  
فِي السَّمَاوَاتِ وَالْأَرْضِ وَهُوَ الْغَنِيُّ الْحَكِيمُ﴾ (الروم: ۲۷) ”اسی کی  
بہترین اور اعلیٰ صفت ہے آسمانوں میں اور زمین میں بھی، اور وہی ذی عزت غالبہ والا  
حکمت والا ہے،“ نیز ارشاد الہی ہے: ﴿لَيْسَ كِمْلَهُ شَيْءٌ وَهُوَ السَّمِينُ  
الْعَلِيُّم﴾ (الشوری: ۱۱) ”اس جیسی کوئی چیز نہیں، وہ سنتاد کیتا ہے،“

اور اسماء و صفات کے باب میں دو گروہ گمراہ ہو گئے ہیں:  
پہلا گروہ: مطلعہ کا گروہ ہے جس نے تمام اسماء و صفات، یا بعض کا انکار کیا،  
ان کا گمان یہ ہے کہ اللہ تعالیٰ کے لئے ان اسماء و صفات کو ثابت مانے میں تشبیہ لازم  
آتی ہے، بالفاظ دیگر اللہ تعالیٰ کا مخلوق کے مشابہ ہونا لازم آتا ہے۔ ان کا یہ خیال دو  
وجہوں سے غلط اور باطل ہے:

پہلی وجہ: اسماء و صفات کے انکار سے کئی اور باطل باتیں لازم آتی ہیں، جیسے  
اللہ تعالیٰ کے کلام میں تضاد، اور وہ اس طرح کہ اللہ تعالیٰ نے اپنے لئے اسماء  
و صفات بیان کئے ہیں اور اس امر کی نفی کی ہے کہ اس کے مثل کوئی چیز ہے۔ اب اگر  
اسماء و صفات کے اثبات سے مخلوق کے ساتھ تشبیہ لازم آتی ہے تو اللہ تعالیٰ کے کلام

میں تضاد اور باہم ایک دوسرے کی تکذیب و تردید لازم آئے گی، جو حال ہے۔

**دوسری وجہ:** دو چیزوں کا آپس میں کسی نام، یا صفت میں متحد ہونے سے ہرگز یہ لازم نہیں آتا کہ وہ دونوں حقیقت میں آپس میں ہم مثل بھی ہیں۔ آپ دو آدمیوں کو دیکھیں، دونوں سننے، دیکھنے اور بات کرنے میں متحد ہیں، لیکن یہ ضروری نہیں کہ دونوں کا سنتا، دیکھنا اور بات کرنا بعینہ اور ہبہ ایک جیسا ہے۔ اسی طرح آپ حیوانات کو بھی دیکھ لیں، اس کے بھی ہاتھ، پیر اور آنکھیں ہوتی ہیں، ان کے ان صفات میں متحد ہونے سے یہ لازم نہیں آتا کہ ہاتھ کی آنکھ بالکل گائے جیسی ہے، یا شیر کا پیر ہاتھی جیسا ہے۔ جب مخلوقات میں یہ فرق بالکل واضح ہے جبکہ وہ مذکورہ صفات میں متحد ہیں، تو پھر خالق مخلوق کے اسماء و صفات ہم مثل کیسے ہو سکتے ہیں؟ بلکہ خالق مخلوق کے مابین فرق و امتیاز تو اور نمایاں اور بڑا ہونا چاہئے۔

**دوسرا گروہ: مشہدہ کا ہے، انہوں نے اللہ کے لئے اسماء و صفات کو ثابت تو مانا،** مگر اللہ کو مخلوق کے مشابہ قرار دیا۔ ان کا خیال ہے کہ یہی نصوص کی دلالتوں کا تقاضا ہے، کیونکہ اللہ تعالیٰ بندوں کی سمجھ کے مطابق خطاب کرتا ہے۔ یہ خیال بھی متعدد وجوہ سے غلط و باطل ہے:

**پہلی وجہ:** مخلوق کے ساتھ اللہ تعالیٰ کی مشابہت انتہائی غلط اور باطل بات ہے جسے عقل و شریعت باطل قرار دیتے ہیں، پھر کیسے یہ ممکن ہو سکتا ہے کہ کتاب و سنت کے نصوص غلط و باطل بات کا متقاضی ہوں۔

**دوسری وجہ:** اللہ تعالیٰ نے اصل معنی میں بندوں کی عقل و فہم کے مطابق خطاب

کیا ہے، حقیقت و کیفیت میں نہیں۔ کیونکہ ان اسماء و صفات کی حقیقت و کیفیت ان امور میں سے ہے جو اللہ تعالیٰ نے اپنے پاس محفوظ رکھا ہے۔

جب اللہ تعالیٰ نے یہ ثابت کیا ہے کہ وہ ”سمیع“ ہے، تو اصل معنی کے اعتبار سے ”سمع“ کا معنی معلوم ہے اور وہ ہے ”آواز کو جان لینا“، لیکن اللہ تعالیٰ کے ”سمع“ کے تعلق سے اس کی حقیقت معلوم نہیں ہے، کیونکہ ”سمع“ کی حقیقت میں فرق ہوتا ہے، یہاں تک کہ مخلوقات کے سننے میں بھی فرق ہے، پھر اللہ تعالیٰ مخلوق کے سننے میں تو بہت ہی بڑا اور نمایاں فرق ہونا چاہئے۔ اسی طرح جب اللہ تعالیٰ نے اپنے بارے میں بتایا کہ وہ اپنے عرش پر مستوی ہے، تو اصل معنی کے اعتبار سے ”استواء“ کا معنی تو معلوم ہے، لیکن اللہ تعالیٰ کے اپنے عرش پر مستوی ہونے کے تعلق سے ”استواء“ کی حقیقت معلوم نہیں ہے۔ اس لئے کہ مخلوقات کے حق میں ”استواء“ کی حقیقت میں فرق ہے، مثلاً ساکن و غیر متحرک کرسی پر بیٹھنا، بدکنے والے اونٹ کے کجاوے پر بیٹھنے کی مثل ہرگز نہیں ہو سکتا۔ اس لئے جب مخلوق کے تعلق سے یہ اسماء و صفات مختلف ہوتے ہیں، تو پھر خالق مخلوق کے مابین تو بہت ہی زیادہ نمایاں اور بڑا فرق و امتیاز ہونا چاہئے۔

مذکورہ تفصیل کے مطابق اللہ تعالیٰ پر ایمان لانے سے مومنوں کو بڑے شرات و فوائد حاصل ہوتے ہیں، جن میں:

**پہلا شمرہ:** مومن کے قلب میں اللہ تعالیٰ کی ایسی وحدانیت بیٹھ جاتی ہے کہ وہ دوسروں سے امید لگا سکتا ہے، نہ خوف کھا سکتا ہے اور نہ اس کے علاوہ کسی کی عبادت

و بندگی کر سکتا ہے۔

**دوسرا شمارہ:** مومن کے قلب میں اللہ تعالیٰ کے اسماء حسنی و صفات علیا کے تقاضوں کے مطابق اس کی کامل محبت اور تعظیم و تکریم پیدا ہو جاتی ہے۔

**تیسرا شمارہ:** وہ صرف اللہ تعالیٰ کی عبادت و بندگی پر مرمتا ہے، اس نے جو حکم دیا ہے، اسے بجالاتا ہے اور جس سے اس نے منع کیا ہے، اس کے قریب بھی نہیں پھٹکتا۔

## ملائکہ پر ایمان

**ملائکہ:** عالم غیری میں اللہ تعالیٰ کے عبادت گزار مخلوق ہیں، ان کے اندر ربویت والوہیت کے حقائق و خصائص میں سے کچھ بھی نہیں پائے جاتے۔ ان کو اللہ تعالیٰ نے نور سے پیدا کیا ہے اور ان کے اندر اپنے احکام کی کامل اطاعت اور ان کو نافذ کرنے کی زبردست قوت و دیعت کی ہے، ارشاد ربانی ہے: ﴿وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَخِرُونَ، يُسَبِّحُونَ اللَّيْلَ وَالنَّهَارَ لَا يَفْتَرُونَ﴾ (الانیاء: ۲۰ تا ۱۹) ”اور جو اللہ کے پاس ہیں، وہ اس کی عبادت سے نہ سرکشی کرتے ہیں اور نہ تحکمte ہیں۔ وہ دن رات تستحق بیان کرتے ہیں اور ذرا سی بھی کاہلی نہیں کرتے۔“

اور ملائکہ کی بہت بڑی تعداد ہے جن کا علم و شمار اللہ ہی کو معلوم ہے۔ صحیحین میں انس بن مالک رضی اللہ عنہ کی معراج والی حدیث میں ہے کہ نبی کریم ﷺ کے لئے آسمان میں ”بیت معمور“ کو ظاہر کیا گیا، جس میں ہر دن ستر ہزار ملائکہ نماز ادا

کرتے ہیں اور جب نماز سے فارغ ہو کر نکلتے ہیں تو قیامت تک دوبارہ ان کو اس میں نماز پڑھنے کا موقع نہیں ملتا۔

اور ملائکہ پر ایمان میں چار باتیں داخل ہیں:

۱۔ ملائکہ کے وجود پر ایمان۔

۲۔ جن ملائکہ کا نام ہمیں معلوم ہے ان پر ان کے نام کے ساتھ ایمان، مثلاً جبریل علیہ السلام، اور جن کا نام ہمیں نہیں بتایا گیا، ان پر اجہالی ایمان۔

۳۔ جن کی جن صفات کا ہمیں علم ہے، ان پر ان کی صفات کے ساتھ ایمان، مثلاً جبریل علیہ السلام کے بارے میں نبی کریم ﷺ نے بیان فرمایا کہ آپ ﷺ نے ان کو ان کی اصل صورت میں دیکھا جس پر ان کی تخلیق ہوئی ہے، تو ان کے چھ سو پر تھے اور پورے افق پر چھائے ہوئے تھے۔

اللہ تعالیٰ کے حکم سے کبھی ملائکہ انسانی صورت بدل کر ظاہر ہوتے ہیں، مثلاً جبریل علیہ السلام کو جب اللہ تعالیٰ نے مریم علیہا السلام کے پاس بھیجا، تو وہ ان کے سامنے ایک متوازن تندرست آدمی کی صورت میں ظاہر ہوئے۔ نیز جب وہ صحابہ کرام کی مجلس میں نبی کریم ﷺ کے پاس تشریف لائے، تو ایسے آدمی کی شکل میں آئے جس کے کپڑے نہایت سفید تھے، بال نہایت کامل تھے، اس پر سفر کے آثار نہیں ظاہر ہو رہے تھے اور نہ انہیں کوئی پہچان رہا تھا۔ وہ نبی کریم ﷺ کے قریب بیٹھ گئے اور اپنے گھٹنوں کو آپ ﷺ کے گھٹنوں کے ساتھ لیک دیا اور اپنی ہتھیلی آپ کی ران پر رکھ دی اور آپ ﷺ سے ایمان، احسان، قیامت اور اس کے علماتوں کے

بارے میں دریافت کیا۔ آپ ﷺ نے ان کے سوالوں کا جواب دیا۔ پھر وہ چلے گئے۔ پھر نبی کریم ﷺ نے فرمایا: ”یہ جریل تھے، تم کو تھارا دین سکھانے آئے تھے،۔ (مسلم)۔ نیز اللہ تعالیٰ نے جن ملائکہ کو ابراہیم ولوط علیہما السلام کے پاس بھیجا تھا، وہ مردوں کی صورت میں تھے۔

۳۔ ہمیں ان کے جن و ظائف و اعمال کے بارے میں علم ہے، ان پر ایمان جو وہ اللہ تعالیٰ کے حکم کے مطابق انجام دیتے ہیں، مثلاً اللہ کی تسبیح اور بلا اکتاۓ اور بلا کسی کاہلی و سستی کے اس کی عبادت بجالانا۔

اور بعض ملائکہ کے خاص و ظائف بھی ہیں، مثلاً جبریل علیہ السلام اللہ تعالیٰ کی وحی کے امین ہیں اور انبیاء و رسولوں کے پاس اللہ کی وحی لے کر آتے ہیں۔

اور جیسے میکا میل علیہ السلام، جو بارش اور رکھنی و ہر یا می اگانے پر مامور ہیں۔  
اور جیسے اسرافیل علیہ السلام جو قیامت اور پھر دوبارہ مخلوق کے اٹھنے کے وقت صور میں پھونک مارنے پر مامور ہیں۔

اور جیسے ملک الموت عزرائیل علیہ السلام جو موت کے وقت روح قبض کرنے پر مامور ہیں۔

اور جیسے مالک علیہ السلام جو جہنم کے دار و نمہ ہیں اور اس پر مامور ہیں۔  
اور جیسے وہ ملائکہ جو ماں کے رحم میں بچوں پر مامور ہیں، جب بچہ ماں کے پیٹ میں چار ماہ کا ہو جاتا ہے تو اس کے پاس اللہ کچھ ملائکہ بھیجا ہے اور انہیں حکم ہوتا ہے کہ وہ بچہ کی روزی، موت، عمل اور نیک و بد جنت ہونا لکھ دیں۔

اور جیسے وہ ملائکہ جو انسانوں کے اعمال کا حساب و ریکارڈ لکھنے پر مامور ہیں، یہ دو ہوتے ہیں اور ہر آدمی کے ایک دائیں طرف اور دوسرا بائیں طرف ہوتا ہے۔ اور جیسے وہ ملائکہ جو میت کی باز پرس اور سوال و جواب پر مامور ہیں۔ جب میت کو قبر میں دفنایا جاتا ہے، تو اس کے پاس دو ملائکہ آتے ہیں اور اس سے اس کے رب، دین اور نبی کے بارے میں سوال کرتے ہیں۔

**ملائکہ پر ایمان** کے بہت سارے عظیم شہرات و فوائد ہیں، جن میں:  
**پہلا شمرہ:** اس سے اللہ تعالیٰ کی قوت و عظمت اور عظیم بادشاہت کا علم ہوتا ہے، کیونکہ مخلوق کی عظمت خالق کی عظمت کے تالع ہے۔

**دوسرا شمرہ:** اللہ تعالیٰ کے انسانوں پر خصوصی توجہ و عنایت پر شکرگزاری و احسان مندی، کیونکہ اس نے بعض ملائکہ کو اس کام پر مامور کیا ہے کہ وہ ان کے اعمال کو لکھیں اور ریکارڈ کریں، نیزان کے منافع و مصالح کے دیگر کام انجام دیں۔

**تیسرا شمرہ:** ملائکہ سے محبت اور ان کی تنظیم و تکریم، کیونکہ وہ اللہ تعالیٰ کے نہایت مکرم بندے ہیں اور اس کی عبادت و بندگی بجالاتے ہیں۔

بعض مخترف و گمراہ لوگوں نے ملائکہ کے وجود اور ان کے مخلوق ہونے کا انکار کیا ہے، ان کا کہنا ہے کہ ملائکہ مخلوقات میں ختنی خیر کی قوت کا نام ہے، کوئی مستقل مخلوق نہیں ہیں۔ یہ بات کتاب و سنت اور اجماع امت کی تکذیب ہے، ارشاد ربانی ہے: ﴿الْحَمْدُ لِلّٰهِ فَاطِرِ السَّمَاوَاتِ وَالْأَرْضِ جَاعِلِ الْمَلَائِكَةِ رُسُلًا أُولَئِنَّى أَجْنِحَّهُ مَثْنَى وَثُلَاثَ وَرَبَاعٍ﴾ (فاطر: ۱) ”اس اللہ کے لئے تمام

تعزیز جوابتاء آسمانوں وزمین کا پیدا کرنے والا اور دودو، تین تین اور چار چار پروں والے ملائکہ کو اپنا قاصد بنانے والا ہے۔ نیزار شاداللہی ہے: ﴿وَلَوْ تَرَى إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ وَأَذْبَارَهُمْ﴾ (الانفال: ۵۰) ”کاش تو دیکھتا جبکہ ملائکہ کافروں کی روح قبض کرتے ہیں، ان کے منہ اور چوتڑوں پر مارتے ہیں“۔ نیزار شاد ہے: ﴿وَلَوْ تَرَى إِذَا الظَّالِمُونَ فِي غَمْرَاتِ الْمُوتِ وَالْمَلَائِكَةُ بَاسِطُوا أَيْدِيهِمْ، أُخْرِجُوا أَنفُسَكُمْ﴾ (الانعام: ۹۳) ”اور اگر آپ اس وقت دیکھیں جب کہ یہ ظالم لوگ موت کی سختیوں میں ہونگے اور ملائکہ اپنے ہاتھ بڑھا رہے ہوں گے کہ تم اپنی جانوں کو نکالو“۔ نیزار شاد باری ہے: ﴿حَتَّىٰ إِذَا فُزِعَ عَنْ قُلُوبِهِمْ قَالُوا مَاذَا قَالَ رَبُّكُمْ قَالُوا الْحَقُّ وَهُوَ الْعَلِيُّ الْكَبِيرُ﴾ (سبأ: ۲۳) ”یہا تک کہ جب ان ملائکہ کے دلوں سے گھبراہٹ دور کر دی جاتی ہے تو پوچھتے ہیں کہ تمہارے رب نے کیا فرمایا؟ جواب دیتے ہیں کہ حق فرمایا اور وہ علی وکیبر ہے“۔ اور اہل جنت کے بارے میں اللہ تعالیٰ نے فرمایا: ﴿وَالْمَلَائِكَةُ يَذْخُلُونَ عَلَيْهِمْ مِنْ كُلِّ بَابٍ، سَلَامٌ عَلَيْكُمْ بِمَا صَبَرْتُمْ فَيَغْمَ عَقْبَى الدَّارِ﴾ (الرعد: ۲۳ تا ۲۴) ”اور ملائکہ ان کے پاس ہر دروازہ سے آئیں گے کہیں گے، تم پر سلامتی ہواں کے بدله جو تم نے صبر کیا پس کیا ہی اچھا بدله ہے اس گھر کا“۔

صحیح بخاری میں ابو ہریرہ رضی اللہ عنہ نے نبی کریم ﷺ سے روایت کیا ہے کہ آپ ﷺ نے فرمایا: ﴿إِذَا أَحَبَّ اللَّهُ الْعَبْدَ نَادَى جِبْرِيلَ إِنَّ اللَّهَ يُحِبُّ

**فَلَانَا فَأَحِبَّهُ، فَيُحِبُّهُ جِبْرِيلُ، فَيَنادِي جِبْرِيلُ فِي أَهْلِ السَّمَاءِ أَنَّ اللَّهَ يُحِبُّ فَلَانَا فَأَحِبُّهُ، فَيُحِبُّهُ أَهْلُ السَّمَاءِ ثُمَّ يُوَضِّعُ لَهُ الْقَبُولُ فِي الْأَرْضِ** ﴿ جب اللہ تعالیٰ کسی بندہ سے محبت کرتا ہے تو جبریل علیہ السلام کو بلاکر فرماتا ہے کہ اللہ فلاں بندہ سے محبت کرتا ہے، اس لئے تم اس سے محبت کرو، چنانچہ جبریل علیہ السلام اس بندہ سے محبت کرنے لگتا ہے۔ پھر جبریل علیہ السلام آسمان والوں میں پکار کر کہتا ہے کہ اللہ تعالیٰ فلاں بندے سے محبت کرتا ہے، اس لئے تم بھی اس سے محبت کرو۔ چنانچہ آسمان والے اس بندے سے محبت کرنے لگتے ہیں۔ پھر اس کے لئے زمین میں مقبولیت رکھ دی جاتی ہے، ”

اور صحیح بخاری میں ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ﴿إِذَا كَانَ يَوْمُ الْجُمُعَةِ كَانَ عَلَى كُلِّ بَابٍ مِنْ أَبْوَابِ الْمَسْجِدِ الْمَلَائِكَةُ يَكْتُبُونَ الْأُولَى فَالْأُولَى، فَإِذَا جَلَسَ الْإِمَامُ طَوَّا الصُّحْفَ وَجَاءَهُ وَأَيْسَتَمْعُونَ الْذُكْر﴾ ”جب جمعہ کا دن ہوتا ہے، مسجد کے دروازہ پر ملائکہ کھڑے ہو جاتے ہیں، پہلے آنے والوں کو یکے بعد دیگرے لکھتے رہتے ہیں۔ پھر جب امام خطبہ کے لئے بیٹھ جاتا ہے تو اپنے رجistroں کو بند کر لیتے ہیں اور خطبہ سننے آ جاتے ہیں، ”

مذکورہ بالاقرآن و سنت کے نصوص پر غور کرنے سے معلوم ہو گا کہ یہ اس بات پر صریح دلالت کرتے ہیں کہ ملائکہ اللہ کی ایک مخلوق ہیں، ان کے اجسام ہیں اور وہ کسی معنوی قوتِ خیر کا نام نہیں ہیں، جیسا کہ منحرف اور گمراہ لوگوں کا خیالی باطل

ہے۔ اور انہی نصوص کے تقاضوں کے مطابق امت اسلامیہ نے ملائکہ کے وجود اور ان کے مخلوق ہونے پر اتفاق و اجماع کیا ہے۔

## کتابوں پر ایمان

”کتب“، کتاب کی جمع ہے، جس کا معنی لکھی ہوئی چیز کے ہے۔ یہاں کتاب سے مراد وہ کتاب ہے جو اللہ تعالیٰ نے انسانوں پر رحم کھا کر ان کی ہدایت و رہنمائی کے لئے اپنے رسولوں پر نازل فرمائی، تاکہ وہ دنیا و آخرت کی سعادت و کامرانی حاصل کریں۔

کتابوں پر ایمان میں چار باتیں داخل ہیں:

اولاً: اس بات پر ایمان کہ حقیقت میں ان کا نزول اللہ کی طرف سے ہوا ہے۔

ثانیاً: جن کتابوں کا نام ہمیں معلوم ہے، ان پر ان کے ناموں کے ساتھ ایمان۔ جیسے ”قرآن“، جو ہمارے رسول محمد ﷺ پر نازل ہوا۔ ”توریت“، جو موسیٰ علیہ السلام پر نازل ہوئی، ”نجیل“، جو عیسیٰ علیہ السلام پر اتری اور ”زبور“، جو داؤد علیہ السلام کو دی گئی تھی۔ ان کتابوں کے علاوہ جن کتابوں کا نام ہمیں معلوم نہیں، ہم ان پر اجمالی ایمان رکھتے ہیں۔

ہالاً: ان کتابوں میں بیان کردہ صحیح خبروں کی تصدیق، جیسے قرآن کی خبریں، نیز کتب سابقہ کی وہ خبریں جن میں کسی قسم کی تبدیلی کی گئی اور نہ ان میں کوئی تحریف ہوئی۔

رابعاً: ان کے غیر منسوخ احکام پر عمل اور ان کی تسلیم و رضا، خواہ ان کی حکمت

ہماری سمجھ میں آئے، یا نہ آئے۔ اور تمام کتب سابقہ قرآن مجید کے آجائے کے بعد منسون خ کردی گئیں، چنانچہ اللہ تعالیٰ اس سلسلہ میں ارشاد فرماتا ہے: ﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقاً لِمَا بَيْنَ يَدَيْهِ مِنَ الْكِتَابِ وَمُهَيْمِنًا عَلَيْهِ﴾ (المائدہ: ۳۸) ”ہم نے آپ کی طرف حق کے ساتھ یہ کتاب نازل فرمائی ہے، جو اپنے سے اگلی کتابوں کی تصدیق کرنے والی اور ان کی محافظت ہے“۔ اس بنا پر کتب سابقہ کے کسی بھی حکم پر اس وقت تک عمل جائز و درست نہیں ہو گا جب تک وہ صحیح نہ ہو اور قرآن اس کی تائید و اقرار نہ کرے۔

کتابوں پر ایمان کے متعدد عظیم ثمرات و فوائد ہیں جن میں:

**پہلا شمرہ:** بندوں پر اللہ تعالیٰ کی خصوصی عنایت و توجہ کا علم کہ اس نے ہر قوم کے لئے کتاب نازل فرمائی تا کہ وہ اس سے ہدایت و رہنمائی حاصل کرے۔

**دوسرا شمرہ:** اللہ تعالیٰ کی شریعت میں اس کی حکمت کا علم کہ اس نے ہر قوم کے لئے اس کے مناسب حال شریعت بنائی۔ جیسا کہ اللہ تعالیٰ نے فرمایا: ﴿إِنَّمَا جَعَلْنَا مِنْكُمْ شِرْعَةً وَمِنْهَا جَاءَ﴾ (المائدہ: ۳۸) ”تم میں سے ہر قوم کے لئے ہم نے ایک شریعت اور ایک را مقرر کر دی ہے“۔

**تیسرا شمرہ:** اللہ تعالیٰ کے اس نعمت کی قدردانی اور شکرگزاری۔

## رسولوں پر ایمان

”رسل“ رسول کی جمع ہے، جس کا معنی کسی چیز کو پہنچانے کے لئے بھیجے گئے

قادد کے ہے۔ یہاں رسول سے مراد وہ معصوم انسان ہے جس کے پاس کسی شریعت کی وحی کی گئی اور اسے اس کو پہنچانے پر مامور کیا گیا۔ پہلا رسول نوح علیہ السلام ہیں اور آخری رسول محمد ﷺ ہیں، اللہ تعالیٰ نے ارشاد فرمایا: ﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ﴾ (النساء: ۱۶۳) ”یقیناً ہم نے آپ کی طرف اسی طرح وحی کی ہے، جیسے نوح اور ان کے بعد والے نبیوں کی طرف کی تھی“۔

صحیح بن حاری میں انس بن مالک رضی اللہ عنہ کی شفاعت والی حدیث میں ہے کہ نبی کریم ﷺ نے بیان فرمایا کہ میدانِ حرث میں لوگ آدم علیہ السلام کے پاس آئیں گے کہ وہ ان کے لئے شفاعت کریں، تو وہ عذر کر دیں گے اور کہیں گے: ﴿إِنَّمَا نُوحًا أَوَّلَ رَسُولٍ بَعَثَهُ اللَّهُ﴾ ”تم نوح کے پاس جاؤ، وہ پہلے رسول ہیں جسے اللہ تعالیٰ نے مبعوث فرمایا تھا“، اور پھر پوری حدیث بیان فرمائی۔ اور اللہ تعالیٰ نے محمد ﷺ کے بارے میں فرمایا: ﴿مَا كَانَ مُحَمَّدٌ أَبَا أَحَدٍ مِنْ رِجَالِكُمْ وَلَكِنْ رَسُولُ اللَّهِ وَخَاتَمُ النَّبِيِّينَ﴾ (الاحزاب: ۳۰) ”محمد تمارے مردوں میں کسی کے باپ نہیں ہیں بلکہ وہ اللہ کے رسول اور خاتم النبیین ہیں“۔

اور کوئی بھی امت رسول سے خالی نہیں ہے، جسے اللہ تعالیٰ مستقل شریعت دے کر بھیجتا ہے، یا نبی سے خالی نہیں ہے، جس کے پاس اس سے پہلے کے رسول کی شریعت کی وحی بھیجتا ہے تاکہ وہ اس کی تجدید کرے۔ ارشادر بانی ہے: ﴿وَلَقَدْ بَعَثْنَا فِيٰ كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَبَيْنَا الطَّاغُوتَ﴾

(انخل: ۳۶) ”ہم نے ہر امت میں رسول بھیجا کہ لوگو! صرف اللہ کی عبادت کرو اور طاغوت سے بچتے رہو۔“ نیز ارشادِ الہی ہے: ﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ (فاطر: ۲۳) ”اوہ کوئی امت ایسی نہیں ہوئی کہ جس میں کوئی ڈرانے والا نہ گزرا ہو۔“ نیز ارشاد باری ہے: ﴿إِنَّا أَنْزَلْنَا التُّورَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا﴾ (المائدہ: ۳۳) ”ہم نے توریت نازل کی جس میں نور و ہدایت ہے، یہودیوں میں اسی توریت کے ساتھ اللہ تعالیٰ کے ماننے والے انبیاء فیصلہ کرتے تھے۔“

تمام رسول انسان اور مخلوق ہوتے ہیں، ان کو ربوبیت والوہیت کے کچھ بھی خصوصیات و اختیارات حاصل نہیں ہوتے۔ اللہ تعالیٰ نے تمام رسولوں کے سردار اور اس کے نزدیک سب سے زیادہ جاہ و مرتبہ والے رسول ﷺ کے بارے میں فرمایا: ﴿قُلْ لَا أَمِلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَغْلَمُ الْغَيْبَ لَا سَتَكْثِرُثِ مِنَ الْخَيْرِ وَمَا مَسَنَّى السُّوءُ إِنْ أَنَا إِلَّا نَذِيرٌ وَبَشِيرٌ لِقَوْمٍ يُؤْمِنُونَ﴾ (الاعراف: ۱۸۸) ”اے نبی! آپ فرمادیجئے کہ میں خود اپنی ذات خاص کے لئے کسی نفع کا اختیار نہیں رکھتا اور نہ کسی ضرر کا، مگر اتنا ہی کہ جتنا اللہ نے چاہا ہو، اور اگر میں غیب کی باتیں جانتا ہوتا تو میں بہت سے منافع حاصل کر لیتا اور کوئی مضرت بھی مجھ پر واقع نہ ہوتی۔ میں تو محض ڈرانے والا اور بشارت دینے والا ہوں ان لوگوں کو جو ایمان رکھتے ہیں،“ نیز ارشادِ بانی ہے: ﴿قُلْ إِنَّمَا لَا أَمِلِكُ لِكُمْ ضَرًّا وَلَا رَشْدًا ، قُلْ إِنَّمَا لَنَّ

**يُجِيرَنِي مِنَ اللَّهِ أَحَدٌ وَلَنْ أَجِدَ مِنْ ذُوْنِهِ مُلْتَحِدًا** ﴿الجن: ٢١-٢٢﴾

”اے نبی! آپ کہہ دیجئے کہ مجھے تمہارے کسی نقصان نفع کا اختیار نہیں، کہہ دیجئے کہ مجھے ہرگز ہرگز کوئی اللہ سے بچانہیں سکتا اور میں ہرگز اس کے سوا کوئی جائے پناہ بھی نہیں پاسکتا۔“

اور رسولوں کو تمام انسانی خصوصیات جیسے بیماری، موت، کھانے پینے کی حاجت وغیرہ لاحق ہوتے ہیں۔ ابراہیم علیہ السلام نے اپنے رب کی تعریف ان الفاظ میں کی، ارشاد ربانی ہے: ﴿وَالَّذِي هُوَ يُطْعِمُنِي وَيَسْقِيَنِي وَإِذَا مَرِضْتُ فَهُوَ يَشْفِيَنِي وَالَّذِي يُمِيتُنِي ثُمَّ يُحْيِنِي﴾ (الشعراء: ٩-١٨) ”وہی اللہ ہے جو مجھے کھلاتا پلاتا ہے، اور جب میں بیمار پڑ جاؤں تو مجھے شفا عطا کرتا ہے، اور وہی مجھے مارڈا لے گا، پھر زندہ کر دے گا۔“ نبی کریم ﷺ نے ارشاد فرمایا: ﴿إِنَّمَا أَنَا بَشَرٌ مِثْلُكُمْ أَنْسَى كَمَا تَنَسَّوْنَ فَإِذَا نَسِيْتُ فَذَكْرُونِي﴾ (بخاری: ٣٩٢) ”میں تو تمہارے ہی جیسا انسان ہوں، بھولتا ہوں جیسے تم بھولتے ہو، اس لئے جب میں بھول جاؤں تو تم مجھے یاد دلا دیںا۔“ نیز رسول اللہ کی عبودیت و بندگی کے اعلیٰ مقام پر فائز ہوتے ہیں، ان کی تعریف اللہ تعالیٰ نے خود کی ہے، چنانچہ نوح علیہ السلام کے بارے میں فرمایا: ﴿إِنَّهُ كَانَ عَبْدًا شَكُورًا﴾ (الاسراء: ٣) ”وہ ایک شکر گزار بندہ تھے۔“ نیز ہمارے نبی محمد ﷺ کے بارے میں فرمایا: ﴿تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا﴾ (الفرقان: ١) ”بڑی بابرکت ہے وہ ذات جس نے اپنے بندہ پر

فرقان نازل فرمایا، تا کہ وہ سارے عالم والوں کے ڈرانے والا بن جائے، ”نیز ابراہیم، اسحاق اور یعقوب علیہم السلام کے بارے میں فرمایا: ﴿وَإِذْكُرْ عِبَادَنَا إِبْرَاهِيمَ وَإِسْحَاقَ وَيَعْقُوبَ أُولَئِنَّ الْأَيْدِينَ وَالْأَبْصَارِ، إِنَّا أَخْلَضْنَاهُمْ بِخَالِصَةٍ ذِكْرَى الدَّارِ وَإِنَّهُمْ عِنْدَنَا لَمِنَ الْمُضْطَفَينَ الْأُخْيَارِ﴾ (ص: ۲۷۵) ”ہمارے بندوں ابراہیم، اسحاق و یعقوب کا بھی لوگوں سے ذکر کرو، جو ہاتھ و آنکھ والے تھے، ہم نے انہیں ایک امتیازی بات یعنی آخرت کی یاد کے ساتھ مخصوص کر دیا تھا، یہ سب ہمارے نزدیک برگزیدہ و بہترین لوگ تھے، ”نیز عیسیٰ علیہ السلام کے بارے میں فرمایا: ﴿إِنْ هُوَ عَبْدٌ أَنْعَمْنَا عَلَيْهِ وَجَعَلْنَاهُ مَثَلًاً لِّبَنِي إِسْرَائِيلَ﴾ (الزخرف: ۵۹) ”وہ تو صرف ایک بندہ ہی ہیں، جن پر ہم نے احسان کیا اور انہیں بنی اسرائیل کے لئے نشان قدرت بنایا، ”۔

رسولوں پر ایمان میں چار امور داخل ہیں:

پہلا امر: اس بات پر ایمان کہ ان کی نبوت و رسالت اللہ تعالیٰ کی طرف سے ہے اور حق ہے۔ جو شخص ان میں سے کسی ایک رسول کا انکار کرے، تو گویا اس نے سارے رسولوں کا انکار کیا، جیسا کہ اللہ تعالیٰ نے فرمایا: ﴿كَذَبَتْ قَوْمٌ نُوحُ الْمُرْسَلِينَ﴾ (ashrae: ۱۰۵) ”قوم نوح نے رسولوں کو جھٹلایا، ”۔ اللہ تعالیٰ نے اس آیت میں قوم نوح کو تمام رسولوں کو جھٹلانے والا قرار دیا، جبکہ ان لوگوں نے صرف نوح علیہ السلام کو جھٹلایا تھا اور اس زمانہ میں دوسرا کوئی رسول بھی نہیں تھا۔ اس بنا پر جن نصاریوں نے ہمارے نبی محمد ﷺ کو جھٹلایا اور آپ ﷺ کا اتباع نہیں کیا

وہ عیسیٰ علیہ السلام کے جھٹلانے والے اور ان کے قبیع نہیں ہیں۔ خاص طور سے جبکہ خود انہوں نے ان کو نبی ﷺ کی بشارت سنائی تھی اور ان کو بشارت سنانے کا مطلب اس کے سوا اور کچھ ہو ہی نہیں سکتا کہ آپ ﷺ ان کی طرف رسول ہیں، آپ ﷺ کے ذریعہ اللہ تعالیٰ ان کو گمراہی سے نکالے گا اور صراط مستقیم کی طرف ہدایت دے گا۔

دوسرा امر: جن رسولوں کا نام ہمیں معلوم ہے، ان پر ان کے ناموں کے ساتھ ایمان۔ جیسے محمد، ابراہیم، موسیٰ، عیسیٰ و نوح علیہم السلام اور یہ پانچوں ”اولو العزم“، رسول کے ساتھ موسوم ہیں، اللہ تعالیٰ نے ان کا قرآن میں دو جگہوں پر ذکر کیا ہے، سورہ احزاب میں فرمایا: ﴿وَإِذْ أَخَذْنَا مِنَ النَّبِيِّينَ مِيَثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَىٰ بْنِ مَرْيَمَ﴾ (الاحزاب: ۷) ”اور جب ہم نے تمام نبیوں سے عہد لیا بالخصوص آپ سے اور نوح سے اور ابراہیم سے اور موسیٰ سے اور مریم کے بیٹے عیسیٰ سے“، اور سورہ الشوریٰ میں فرمایا: ﴿شَرَعَ لَكُم مِّنَ الدِّينِ مَا وَصَّيْتُ بِهِ نُوحًا وَالَّذِي أُوحِيَنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ أَنْ أَقِنِّمُوا الدِّينَ وَلَا تَتَفَرَّقُوا فِيهِ﴾ (الشوریٰ: ۱۳) ”اللہ تعالیٰ نے تمہارے لئے وہی شریعت مقرر کر دی ہے جس کے قائم کرنے کا اس نے نوح کو حکم دیا تھا اور جو بذریعہ وحی ہم نے تیری طرف بھیج دی ہے اور جس کا تاکیدی حکم ہم نے ابراہیم اور موسیٰ اور عیسیٰ کو دیا تھا کہ اس دین کو قائم رکھنا اور اس میں پھوٹ نہ ڈالنا“۔

اور رسولوں میں جن کا نام ہمیں معلوم نہیں ہے، ان پر اجمالی ایمان رکھتے ہیں،

اللہ تعالیٰ نے فرمایا: ﴿وَلَقَدْ أَرْسَلْنَا رُسُلاً مِّنْ قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَمْ نَفْصُصْ عَلَيْكَ﴾ (غافر: ۸۷) ”یقیناً ہم آپ سے پہلے بھی بہت سے رسول تھیں چکے ہیں، جن میں سے بعض کے واقعات ہم آپ کو سنائے ہیں اور ان میں سے بعض کے قصہ تو ہم نے آپ کو سنائے ہی نہیں۔“

تیسرا امر: رسولوں کی صحیح خبروں کی تصدیق اور ان پر ایمان۔

چوتھا امر: ان میں جو ہمارے پاس رسول بنانے کا بھیجا گیا، اس کی شریعت پر عمل اور وہ خاتم النبیین محمد ﷺ ہیں، جو تمام انسانوں کی طرف بھیجے گئے۔ اللہ تعالیٰ نے فرمایا: ﴿فَلَا وَرَبَّكَ لَا يَؤْمِنُونَ حَتَّىٰ يُحَكِّمُوكَ فِيمَا شَجَرَ بِيَنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيْمًا﴾ (النساء: ۶۵) ”فتم ہے تیرے رب کی! یہ ایمان دار نہیں ہو سکتے جب تک کہ تمام آپس کے اختلاف میں آپ کو حاکم نہ مان لیں، پھر جو فصل آپ ان میں کر دیں ان سے اپنے دل میں کسی طرح کی تنگی اور ناخوشی نہ پائیں اور فرمان برداری کے ساتھ قبول کر لیں۔“

رسولوں پر ایمان کے بہت سارے عظیم ثمرات و فوائد ہیں جن میں:

پہلا شمرہ: اللہ تعالیٰ کی رحمت اور بندوں پر اس کے فضل و کرم کا علم کہ اس نے ان کے پاس رسول بھیجے تاکہ وہ ان کو صراط مستقیم کی ہدایت دیں اور یہ بیان کر دیں کہ وہ اللہ کی عبادت کیسے کریں گے، کیونکہ انسان کی عقل عبادت کی معرفت میں مستقل بالذات نہیں ہے۔

دوسرا شرہ: اس عظیم نعمت پر اللہ تعالیٰ کا شکر و امتنان۔

تیسرا شرہ: رسولوں سے محبت، ان کی تعظیم و تکریم اور ان کی شایان شان تعریف، کیونکہ وہ اللہ تعالیٰ کے رسول ہیں، وہ اللہ کی عبادت پر آخری دم تک قائم و دائم رہے، اس کے پیغام کو بندوں تک پہنچادیا اور ان کی ہر معاملہ میں خیرخواہی کی۔

کچھ دشمنان رسول نے ان کو جھٹلایا، ان کا زعم باطل ہے کہ انسان اللہ تعالیٰ کے رسول کیسے ہو سکتے ہیں؟ اللہ تعالیٰ نے ان کے اس باطل گمان کو غلط ٹھہرایا، ارشادِ رباني ہے: ﴿وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا، فَلْئَوْكَانَ فِي الْأَرْضِ مَلَائِكَةٌ يَمْسُوْنَ مُطْمَئِنِينَ لَنَزَّلْنَا عَلَيْهِمْ مِنَ السَّمَاءِ مَلَكًا رَسُولًا﴾ (الاسراء: ۹۲-۹۳) ۹۵ ”لوگوں کے پاس ہدایت پہنچ چکنے کے بعد ایمان سے روکنے والی صرف یہی چیز رہی کہ انہوں نے کہا: کیا اللہ نے ایک انسان کو ہی رسول بنا کر بھیجا؟ آپ کہہ دیں کہ! اگر زمین پر ملائکہ چلتے پھرتے اور رہتے بستے تو ہم بھی ان کے پاس کسی فرشتہ ہی کو رسول بنا کر بھیجتے، اللہ تعالیٰ نے ان کے اس خیال کو باطل قرار دیا کہ رسول کا انسان ہونا ضروری ہے، کیونکہ وہ اہل زمین کے پاس بھیجا گیا ہے اور اہل زمین انسان ہیں۔ اگر اہل زمین ملائکہ ہوتے تو اللہ تعالیٰ آسمان سے ان پر ملائکہ رسول بنا کر بھیجنے، تاکہ وہ ان کے ہم مثل ہو سکیں۔ یہی بات اللہ تعالیٰ نے رسولوں کو جھٹلانے والوں کے بارے میں بھی بیان کی، ارشادِ رباني ہے: ﴿إِنْ أَنْتُمْ إِلَّا بَشَرٌ مِثْلُنَا تُرِيدُونَ أَنْ تَصْدُّوْنَا عَمَّا كَانَ يَعْبُدُ آبَاؤْنَا فَأَتُونَا

بِسْلَطَانٍ مُّبِينٍ، قَالَتْ لَهُمْ رُسُلُهُمْ إِنَّنَا نَحْنُ إِلَّا بَشَرٌ مِّثْلُكُمْ وَلَكُنَّ اللَّهَ يَمْنُ عَلَى مَنْ يَشَاءُ مِنْ عِبَادِهِ وَمَا كَانَ لَنَا أَنْ نَأْتِيَكُمْ بِسْلَطَانٍ إِلَّا بِإِذْنِ اللَّهِ》 (ابراهیم: ۱۰-۱۱) ”تم توہمارے جیسے انسان ہو، تم چاہتے ہو کہ ہمیں ان خداوں کی عبادت سے روک دو جن کی عبادت ہمارے باپ دادا کرتے رہے، اچھا تو ہمارے سامنے کوئی کھلی دلیل پیش کرو، ان کے رسولوں نے ان سے کہا کہ یہ تو سچ ہے کہ ہم تم جیسے ہی انسان ہیں، لیکن اللہ تعالیٰ اپنے بندوں میں سے جس پر چاہتا ہے اپنا فضل کرتا ہے، اللہ کے حکم کے بغیر ہماری مجال نہیں کہ ہم کوئی مجرزہ تمہیں لا دکھائیں،“ -

## یوم آخرت پر ایمان

یوم آخرت سے مراد قیامت کا دن ہے جس دن لوگوں کو حساب و کتاب اور جزا و سزا کے لئے اٹھایا جائے گا۔ اسے یوم آخرت اس لئے کہتے ہیں کہ جب اہل جنت اپنی منزلوں میں اور اہل جہنم اپنے ٹھکانوں میں چلے جائیں گے تو اس کے بعد کوئی دن نہیں ہوگا۔

یوم آخرت پر ایمان تین باتوں کو شامل ہیں:

**اولاً: بعث و نشور پر ایمان:** اور وہ یہ ہے کہ مردؤں کو زندہ کیا جائے گا، جب صور میں دوسری مرتبہ پھونک ماری جائے گی اس وقت سارے انسان رب العالمین کے سامنے کھڑے ہوں گے، ننگے پاؤں بغیر جوتے کے، ننگے بدن بغیر لباس

اور بغیر ختنہ کے۔ اللہ تعالیٰ نے ارشاد فرمایا: ﴿كَمَا بَدَأْنَا أَوَّلَ خَلْقٍ نُعِيَّنُهُ وَعَدْنَا عَلَيْنَا إِنَّا كُنَّا فَاعِلِينَ﴾ (الانبیاء: ۱۰۳) ”جیسے کہ ہم نے اول دفعہ پیدائش کی تھی اسی طرح دوبارہ کریں گے، یہ ہمارے ذمہ وعدہ ہے اور ہم اسے ضرور کر کے رہیں گے۔“

اور قیامت کے دن اٹھایا جانا حق و ثابت ہے، جس پر کتاب و سنت اور اجماع امت دلالت کرتے ہیں۔ ارشاد ربانی ہے: ﴿ثُمَّ إِنَّكُمْ بَعْدَ ذَلِكَ لَمَيْتُونَ، ثُمَّ إِنَّكُمْ يَوْمَ الْقِيَامَةِ تُبَعَّثُونَ﴾ (المؤمنون: ۱۵-۱۶) ”اس کے بعد پھر تم یقیناً مر جانے والے ہو، پھر قیامت کے دن بلاشبہ تم سب اٹھائے جاؤ گے“۔ نیز بني کریم ﷺ نے ارشاد فرمایا: ﴿يَخْسِرُ النَّاسُ يَوْمَ الْقِيَامَةِ حُفَاظَةً غُرْلَةً﴾ (تفہیم علیہ) ”قیامت کے دن لوگ ننگے پاؤں اور بے ختنہ اٹھائے جائیں گے۔“ اور بعث و نشور کے ثبوت پر تمام مسلمانوں نے اجماع کیا ہے۔ اور یہی حکمت کا تقاضہ بھی ہے کہ اللہ تعالیٰ مخلوق کے لئے ایک معاد کا دن مقرر کرے جس دن وہ ان کو ان اعمال کا بدلہ دے جن کا اس نے اپنے رسولوں کی زبانی ان کو مکفٰ بنا یا تھا۔ ارشاد الٰہی ہے: ﴿أَفَحَسِبْتُمْ أَنَّمَا خَلَقْنَاكُمْ عَبْرًا وَأَنَّكُمْ إِلَيْنَا لَا تُرْجَعُونَ﴾ (المؤمنون: ۱۱۵) ”کیا تم یہ گمان کئے ہوئے ہو کہ ہم نے تمہیں یوں ہی بیکار پیدا کیا ہے اور یہ کہ تم ہماری طرف لوٹائے نہیں جاؤ گے“۔ اور اپنے رسول محمد ﷺ کو مخاطب کر کے فرمایا: ﴿إِنَّ الَّذِي فَرَضَ عَلَيْكَ الْقُرْآنَ لَوَأْذِكَ إِلَى مَعَادٍ﴾ (القصص: ۸۵) ”جس اللہ نے آپ پر قرآن کی تبلیغ فرض

کی ہے وہ آپ کو دوبارہ معاد کی طرف لوٹانے والا ہے۔“ -

**ثانیاً:** حساب و کتاب اور جزا و سزا پر ایمان: بندہ سے اس کے عمل کا حساب لیا جائے گا اور اس پر اس کو بدلہ دیا جائے گا، اس پر کتاب و سنت اور اجماع امت دلالت کرتے ہیں۔ ارشاد ربانی ہے: ﴿إِنَّ إِلَيْنَا إِيَّا بَهُمْ ثُمَّ إِنَّ عَلَيْنَا حِسَابُهُمْ﴾ (الغاشیہ: ۲۵) ”ہمارے پاس ان کو لوٹ کر آنا ہے، پھر ہمارے اوپر ان کا حساب لینا ہے۔“ نیز ارشاد الہی ہے: ﴿مَنْ جَاءَ بِالْحَسَنَةِ فَلَأَيْجُزِيَ إِلَّا مِثْلُهَا وَهُمْ لَا يُظْلَمُونَ﴾ (الانعام: ۱۶۰) ”جو تکی لے کر آئے اسے اس کا دس گناہ دیا جائے گا اور ان پر ظلم نہیں گا اور جو برائی لے کر آئے اسے صرف اس کا مثل بدلہ دیا جائے گا اور ان پر ظلم نہیں ہو گا۔“ نیز ارشاد ربانی ہے: ﴿وَنَاصِعُ مَوَازِينَ الْقِسْطِ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْذَلٍ أَتَيْنَا بِهَا وَكَفَى بِنَا حَاسِبِينَ﴾ (الانبیاء: ۳۷) ”اور ہم قیامت کے دن انصاف کے ترازو و قائم کریں گے، پھر کسی نفس پر ظلم نہیں ہو گا۔ اور اگر رائی کے دانے کے برابر بھی عمل ہو تو ہم اسے لا حاضر کریں گے اور ہم حساب کے لئے کافی ہیں۔“ -

عبداللہ بن عمر رضی اللہ عنہما سے روایت ہے کہ نبی کریم ﷺ نے ارشاد فرمایا: ”اللہ تعالیٰ مومن کو قریب کرے گا اور اس پر اپنا پردہ ڈال دے گا اور چھپا لے گا۔ اس سے کہے گا: کیا تم اس گناہ کو جانتے ہو؟ اور فلاں گناہ کو جانتے ہو؟ مومن کہے گا: ضرور اے میرے رب! یہاں تک کہ جب وہ اپنے گناہوں کا اقرار کر لے گا اور یقین

کر لے گا کہ اب وہ ہلاک ہونے والا ہے، تو اللہ تعالیٰ اس سے کہے گا: میں نے دنیا میں تیرے ان گناہوں پر پردہ ڈال رکھا تھا اور آج میں انہیں بخش دیتا ہوں۔ پھر اسے اس کی نیکیوں کا نامہ اعمال دیا جائے گا۔ البتہ کفار و منافقین کو تمام مخلوق کے سامنے پکار کر کہا جائے گا: یہی لوگ ہیں جنہوں نے اپنے رب پر جھوٹ باندھا تھا، سن لو! ظالموں پر اللہ کی لعنت۔ (بخاری: ۲۳۰۹)۔

اور نبی کریم ﷺ سے ثابت ہے کہ آپ ﷺ نے فرمایا: ﴿أَنَّ مَنْ هُمْ بِحَسَنَةٍ فَعَمِلُهَا كَتَبَهَا اللَّهُ عِنْدَهُ عَشْرَ حَسَنَاتٍ إِلَى سَبْعِ مِائَةٍ ضِعِيفٍ إِلَى أَضْعَافٍ كَثِيرَةٍ وَأَنَّ مَنْ هُمْ بِسَيِّئَةٍ فَعَمِلُهَا كَتَبَهَا اللَّهُ سَيِّئَةً وَأَحَدَّهُ﴾ (بخاری: ۲۱۲۶) ”جس نے نیکی کا ارادہ کیا اور عمل کر لیا، تو اسے اللہ تعالیٰ اپنے پاس سے دس نیکیوں سے لے کر سات سو تو کیا بے شمار نیکیاں لکھے گا اور جس نے برائی کا ارادہ کیا اور عمل کر لیا، تو اللہ تعالیٰ اسے صرف ایک گناہ لکھے گا“۔

مسلمانوں نے حساب و کتاب اور اعمال کے جزا و سزا پر اجماع کیا ہے اور یہی حکمت کا تقاضا بھی ہے، کیونکہ اللہ تعالیٰ نے کتابیں نازل فرمائیں، رسول بھیجے اور بندوں پر رسول کی لائی ہوئی شریعت کو ماننا اور اس پر عمل کرنا فرض کیا اور اس کے مخالفین سے جنگ واجب کیا اور ان کے خون، بچے، عورتیں اور اموال حلال کئے۔ اب اگر حساب نہ ہوا ورنہ جزا و سزا ہو، تو یہ سارے امور عبث و مہمل شمار ہوں گے، جس سے رب حکیم پاک و منزہ ہے۔ اس کی طرف اللہ تعالیٰ نے اس آیت کریمہ میں اشارہ کیا ہے: ﴿فَلَنَسْأَلُنَّ الَّذِينَ أَرْسَلْنَا إِلَيْهِمْ وَلَنَسْأَلَنَّ

**الْمُرْسَلِينَ فَلَنَقْصَنَ عَلَيْهِمْ بِعِلْمٍ وَمَا كُنَّا غَائِبِينَ ﴿٦﴾ (الاعراف: ٦ تا  
7) ”هم ان سے ضرور سوال کریں گے جن کے پاس رسول بھیجا گیا تھا اور خود  
رسولوں سے بھی ہم ضرور سوال کریں گے اور ان پر ہم پورے علم کے ساتھ بیان  
کریں گے اور ہم کچھ بے خبر نہیں تھے“۔**

**ثالثاً: جنت و جہنم پر ایمان:** یہ دونوں مخلوق کا دائیٰ ٹھکانہ ہیں، جنت نعمتوں کا  
گھر ہے، جسے اللہ تعالیٰ نے ان مومنین اور متقین کے لئے تیار کیا ہے جو ان باتوں پر  
ایمان لائے ہوں گے، جن پر ایمان لانا واجب تھا، اور وہ اللہ اور اس کے رسول کی  
اطاعت بجالائے ہوں گے اور صرف اللہ کی رضا اور اس کے رسول کے اتباع میں عمل  
کئے ہوں گے۔ جنت میں ہر قسم کی نعمتیں ہوں گی جنہیں نہ کسی آنکھ نے دیکھا ہوگا اور نہ  
کسی کان نے سنا ہوگا اور نہ کسی انسان کے دل میں ان کا تصور آیا ہوگا۔ ارشاد ربانی  
ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ أُولَئِكَ هُمُ خَيْرُ الْبَرِّيَةِ  
جَزَاؤُهُمْ عِنْدَ رَبِّهِمْ جَنَّاتٌ عَدْنٌ تَجْرِي مِنْ تَحْتِهَا الْأَنْهَارُ خَالِدِينَ  
فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ، ذَلِكَ لِمَنْ خَشِيَ رَبَّهُ﴾  
(البینة: ٧ تا ٨) ”جو لوگ ایمان لائے اور عمل صالح کئے یہی لوگ بہترین مخلوق  
ہیں، ان کے رب کے پاس ان کا بدلہ ہمیشہ رہنے والی جنتیں ہیں جن کے نیچے نہریں  
بہتی ہیں، ان میں وہ ہمیشہ رہیں گے۔ اللہ تعالیٰ ان سے خوش ہو گیا اور وہ اللہ سے  
راضی ہو گئے، یہ سب اس کے لئے جو اپنے رب سے خوف کھائے“۔ نیز ارشاد الہی  
ہے: ﴿فَلَا تَعْلَمُ نَفْسٌ مَا أَخْفِيَ لَهُمْ مِنْ قُرْرَةِ أَعْيُنٍ جَزَاءً بِمَا كَانُوا

**يَعْمَلُونَ ﴿٧﴾** (السجدة: ٧) ”کوئی نفس نہیں جانتا کہ ان کے لئے آنکھوں کی ٹھنڈک کی کیا کیا چیزیں مخفی رکھی گئی ہیں، اس کے جزا کے طور پر جو وہ عمل کرتے تھے۔“ اور جہنم عذاب کا گھر ہے، جسے اللہ تعالیٰ نے ان ظالموں اور کافروں کے لئے تیار کیا ہے، جنہوں نے اللہ تعالیٰ کا انکار کیا اور اس کے رسول کی نافرمانی کی۔ اس میں مختلف قسم کے عذاب اور سزا میں دی جائیں گی جن کا دلوں میں تصور نہ آیا ہوگا۔ ارشادِ بانی ہے: **﴿وَاتَّقُوا النَّارَ الَّتِي أَعِدَّتِ لِلْكَافِرِينَ ﴾** (آل عمران: ١٣١) ”جہنم سے بچو جو کافروں کے لئے تیار کی گئی ہے۔“ نیز ارشادِ الٰہی ہے: **﴿إِنَّا أَغْتَدَنَا لِلظَّالِمِينَ نَارًا أَحَاطَ بِهِمْ سُرَادُقَهَا وَإِنْ يَسْتَغْفِرُوا يُغَاثُوْا بِمَاءٍ كَالْمُهْلِ يَشْوِي الْوُجُوهَ بِسَسَ الشَّرَابُ وَسَاءَ ثُمُرْ تَفَقَّا ﴾** (الکھف: ٢٩) ”ہم نے ظالموں کے لئے جہنم تیار کر رکھی ہے جس کی لپٹ ان کو گھیرے ہوگی، اور اگر وہ فریاد کریں، تو ان کی فریاد ایسے پانی کے ذریعہ سنی جائے گی جو پھلے ہوئے تا بنے جیسا ہوگا جو چہروں کو بھون ڈالے گا، کتنا برا پانی ہے اور کتنا برا ٹھکانہ۔“ نیز ارشادِ الٰہی ہے: **﴿إِنَّ اللَّهَ لَعَنَ الْكَافِرِينَ وَأَعَدَ لَهُمْ سَعِيرًا خَالِدِينَ فِيهَا أَبَدًا لَا يَجِدُونَ وَلِيًّا وَلَا نَصِيرًا، يَوْمَ نُقْلِبُ وُجُوهُهُمْ فِي النَّارِ يَقُولُونَ يَا لَيْتَنَا أَطَعْنَا اللَّهَ وَأَطَعْنَا الرَّسُولَ ﴾** (الاحزاب: ٢٦-٢٧) ”اللہ تعالیٰ نے کافروں پر لعنت کی ہے اور ان کے لئے جہنم تیار کیا ہے جس میں وہ ہمیشہ رہیں گے، وہاں نہ کوئی دوست پائیں گے اور نہ مددگار، جس دن جہنم میں ان کے چہرے الٹ پلٹے جائیں گے وہ کہیں گے کاش ہم نے اللہ کی اور رسول کی اطاعت کی ہوتی،“۔

یوم آخرت پر ایمان کے ضمن میں وہ ساری باتیں داخل ہیں جو موت کے بعد پیش آتی ہیں مثلاً:

(۱) فتنہ قبر: اور وہ یہ ہے کہ میت کو دفن کئے جانے کے بعد اس سے اس کے رب، دین اور نبی کے بارے میں دریافت کیا جائے گا۔ ایمان والوں کو اللہ تعالیٰ ”قول ثابت“ پر ثابت قدم رکھے گا اور وہ جواب دے دیگا کہ میرا رب اللہ ہے، میرا دین اسلام ہے اور میرا نبی محمد ﷺ ہے۔ اور اللہ تعالیٰ ظالموں اور کافروں کو مگراہ کر دے گا، کافر کہے گا: ہائے ہائے! مجھے نہیں معلوم۔ اور منافق اور شک میں بتلائخض کہے گا: مجھے نہیں پتہ، البتہ میں نے لوگوں کو کچھ کہتے ہوئے سنا تھا، میں نے بھی وہی کہا۔

(۲) قبر کا عذاب اور اس کی آسائش: عذاب کافروں، منافقوں اور ظالموں کو ہو گا۔ ارشادِ بانی ہے: ﴿وَلُوْتَرَى إِذَا الظَّالِمُونَ فِي غَمْرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أُخْرِجُوهُ أَنفُسَكُمْ الَّيْوَمَ تُجَزَّوْنَ عَذَابَ الْهُوْنِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ تَسْتَكْبِرُوْنَ﴾ (الانعام: ۹۳) اور اگر آپ دیکھیں جب ظالم موت کی شدت میں ہوں گے اور ملائکہ اپنے ہاتھوں کو پھیلائے ہوئے ہوں گے کہ اپنی جانوں کو نکالو، آج تمہیں ذلت آمیز عذاب سے بدله دیا جائے گا، اس وجہ سے کتم اللہ پر ناحق بات کہتے تھے اور تم اس کی نشانیوں سے تکبر کرتے تھے۔ نیز اللہ تعالیٰ نے آل فرعون کے بارے میں فرمایا: ﴿النَّارُ يُغَرِّضُونَ عَلَيْهَا غُدُوْا وَعَشِيًّا وَيَوْمَ تَقُومُ السَّاعَةُ أَذِخِلُوا آلَ فِرْعَوْنَ أَشَدَّ الْعَذَابِ﴾ (غافر: ۲۶) ”جہنم پر ان کو صبح و شام پیش

کیا جاتا ہے، اور قیامت کے دن آں فرعون کو سخت ترین عذاب میں داخل کرو۔۔۔

اور صحیح مسلم میں زید بن ثابت رضی اللہ عنہ سے روایت ہے کہ نبی کریم ﷺ نے فرمایا: ”اگر مجھے اس بات کا خوف نہ ہوتا کہ تم مُردوں کو دفن کرنا بند کر دو گے، تو میں اللہ تعالیٰ سے یہ دعا کرتا کہ وہ تم کو عذاب قبر سنادے جو میں سنتا ہوں، پھر آپ نے ہماری طرف متوجہ ہو کر فرمایا: جہنم کے عذاب سے اللہ کی پناہ طلب کرو۔ صحابہ کرام نے کہا: ہم جہنم کے عذاب سے اللہ کی پناہ طلب کرتے ہیں۔ پھر آپ ﷺ نے فرمایا: تم عذاب قبر سے اللہ کی پناہ طلب کرو، سب نے کہا: ہم عذاب قبر سے اللہ کی پناہ طلب کرتے ہیں۔ آپ ﷺ نے فرمایا: تم طاہری و باطنی فتنہ سے اللہ کی پناہ طلب کرو، سب نے کہا: ہم طاہری و باطنی فتنوں سے اللہ کی پناہ طلب کرتے ہیں۔ آپ ﷺ نے فرمایا: تم دجال کے فتنہ سے اللہ کی پناہ طلب کرو، صحابہ نے کہا: ہم دجال کے فتنہ سے اللہ کی پناہ طلب کرتے ہیں،۔۔۔

اور قبر کی نعمت و آسائش صرف پچھے مخلص مومنوں کے لئے ہوگی۔ ارشادِ ربانی ہے: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَنَزَّلَ عَلَيْهِمُ الْمَلَائِكَةُ أَلَا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾ (فصلت: ۳۰) ”جن لوگوں نے کہا: ہمارا رب اللہ ہے، پھر اس پر قائم رہے، تو ان پر ملائکہ اترتے ہیں کہ تم خوف نہ کھاؤ اور نہ غم کرو، بلکہ اس جنت کی بشارت لے لو جس کا تم سے وعدہ کیا گیا تھا“۔ نیز ارشادِ الہی ہے: ﴿فَلَوْلَا إِذَا بَلَغَتِ الْحُلُقُومَ وَأَنْتُمْ حِينَئِذٍ تَنْظُرُونَ وَنَحْنُ أَقْرَبُ إِلَيْهِ مِنْكُمْ وَلِكُنْ

**لَا تُبَصِّرُونَ، فَلَوْلَا إِنْ كُنْتُمْ غَيْرَ مَدِينِينَ تَرَجَعُونَهَا إِنْ كُنْتُمْ صَادِقِينَ**

**فَأَمَّا إِنْ كَانَ مِنَ الْمُقْرَرِ بَيْنَ فَرْوَحَةِ وَرَيْحَانَ وَجَنَّةِ نَعِيمٍ** ﴿الواقعة: ٨٣﴾

تا ۸۶) ”کیوں نہیں جب نفس حلقوم تک پہنچ جائے اور تم اسے اس وقت دیکھ رہے ہو، اور ہم تم سے زیادہ اس سے قریب ہوتے ہیں، لیکن تم نہیں دیکھ سکتے، پس اگر تم کسی چیز کے زیر بار نہیں تو تم اسے کیوں واپس نہیں لوٹا لیتے، اگر تم سچ ہو، پس اگر وہ مقررین میں سے ہو تو اس کے لئے راحت، خوشبو اور نعمت بھری جنت ہے۔“

براء بن عازب رضي اللہ عنہ سے روایت ہے کہ نبی کریم ﷺ نے اس شخص

کے بارے میں فرمایا جب وہ قبر میں ملا نگہ کے سوالوں کا جواب دے چکا ہوا گا: ”آسمان سے ایک منادی یہ اعلان کرے گا کہ میرے بندہ نے سچ کہا، اس لئے اس کے لئے جنت کا بستہ بچھا دو، اسے جنت کے کپڑے پہنا دو اور اس کے لئے جنت کا دروازہ کھول دو۔“ آپ ﷺ نے فرمایا: پھر اس کے پاس جنت کی ہوا اور خوبصوراتی ہے اور اس کے لئے تاحد نگاہ اس کی قبر کشادہ کر دی جاتی ہے۔“ (احمد و ابو داؤد کی لمبی حدیث)۔

یوم آخرت پر ایمان کے عظیم ثمرات و فوائد ہیں، جن میں:

پہلا شرہ: یوم آخرت کے ثواب کی امید میں اطاعت کے احکام بجالانے کی رغبت و حرث۔

دوسرا شرہ: آخرت کی سزا کے خوف سے معصیت کے کاموں کو کرنے اور اس سے خوش ہونے سے خوف و ڈر۔

تیرا شمرہ: مومن کی دنیا فوت ہو جانے سے تسلی و تسکین، کیونکہ اسے آخرت کی نعمتوں اور اجر و ثواب کی قوی امید ہوتی ہے۔

کافروں نے مرنے کے بعد دوبارہ اٹھائے جانے کا انکار کیا، ان کے خیال میں آخرت ممکن نہیں ہے۔ ان کا یہ خیال بے اصل، بے بنیاد اور باطل ہے اور اس کے بطلان پر شریعت، حس و مشاہدہ اور عقل سلیم دلالت کرتے ہیں:

شریعت سے بطلان: اللہ تعالیٰ نے فرمایا: ﴿زَعْمَ الظِّينَ كَفَرُوا أَنْ لَنْ يُبَعْثُرُوا، قُلْ بَلِي وَرَبِّي لَتُبَعْثَرُنَّ ثُمَّ لَتُبَئِنَنَّ بِمَا عَمِلْتُمْ وَذَلِكَ عَلَى اللَّهِ يَسِيرٌ﴾ (التغابن: ۷) ”کافروں نے یہ گمان کیا کہ انہیں دوبارہ ہرگز نہیں اٹھایا جائے گا، اے نبی! آپ کہہ دیجئے: میرے رب کی قسم! تم کو دوبارہ ضرور اٹھایا جائے گا، پھر تمہارے اعمال تمہیں ضرور بتادیجئے جائیں گے اور یہ اللہ تعالیٰ پر آسان ہے“ - اور بعثت بعد الموت پر تمام آسمانی کتابوں کا اتفاق و اجماع ہے۔

حس و مشاہدہ سے بطلان: وہ اس طرح کہ اللہ تعالیٰ نے اس دنیا میں مُردوں کو زندہ کر کے بندوں کو دکھلا دیا ہے، سورہ بقرہ میں اس کی پانچ مثالیں بیان کی گئی ہیں: پہلی مثال: موسیٰ علیہ السلام کی قوم نے جب ان سے مطالہ کیا: ”هم اس وقت تک آپ پر ایمان نہیں لا سکیں گے جب تک ہم اللہ تعالیٰ کو عیاں طور پر دیکھ نہ لیں۔“ اللہ تعالیٰ نے انہیں موت دے دی اور پھر زندہ کر دیا، اس سلسلہ میں اللہ تعالیٰ نے بنی اسرائیل کو خطاب کر کے فرمایا: ﴿وَإِذْ قُلْتُمْ يَا مُوسَى لَنْ نُؤْمِنَ لَكَ حَتَّى نَرَى اللَّهَ جَهْرَةً فَأَخَذَنُكُمُ الصَّاعِقَةُ وَأَنْتُمْ تَنْظُرُونَ، ثُمَّ بَعَثْنَاكُمْ مِنْ

**بَعْدِ مَوْتِكُمْ لَعَلَّكُمْ تَشْكُرُونَ ﴿٥٦﴾** (البقرة: ٥٦) ”جب تم نے کھا اے موسیٰ! ہم تم پر ایمان نہیں لا سکیں گے یہاں تک کہ ہم اللہ کو سامنے نہ دیکھ لیں، پس تم کو تمہارے دیکھتے ہوئے بچلی نے پکڑ لیا، پھر ہم نے تم کو تمہارے مرنے کے بعد دوبارہ زندہ اٹھا دیا، تاکہ تم شکر کرو“۔

دوسری مثال: اس مقتول کا واقعہ جس کے بارے میں بنی اسرائیل نے اختلاف کیا، تو اللہ تعالیٰ نے ان کو گائے ذبح کر کے اس کے بعض مکڑے کو اس مقتول پر مارنے کا حکم دیا، تاکہ وہ انہیں بتادے کہ اس کو کس نے قتل کیا تھا، اس سلسلہ میں اللہ تعالیٰ نے فرمایا: **﴿وَإِذْ قَتَلْتُمْ نَفْسًا فَإِذَا رَأَيْتُمْ فِيهَا وَاللَّهُ مُخْرِجٌ مَا كُنْتُمْ تَعْمَلُونَ فَقُلْنَا اضْرِبُوهُ بِغِصَّهَا، كَذَلِكَ يُخْبِي اللَّهُ الْمَوْتَىٰ وَيُرِينَكُمْ آيَاتِهِ لَعَلَّكُمْ تَعْقِلُونَ ﴾** (البقرہ: ٢٣-٢٤) ”جب تم نے ایک آدمی کو قتل کر دیا اور اس کے بارے میں جھگڑ نے لگا اور اللہ تعالیٰ اس بات کو نکالنے والا ہے جو تم چھپاتے تھے، ہم نے کہا کہ مقتول کو گائے کے گوشت کے بعض مکڑے سے مارو، ایسے ہی اللہ مدرس دوں کو زندہ کرتا ہے اور وہ تم کو اپنی نشانیاں دکھاتا ہے تاکہ تم عقل کرو“۔

تیسرا مثال: اس قوم کا واقعہ جو ہزاروں کی تعداد میں تھے، اپنے گھروں سے موت سے بھاگ کر نکلے۔ اللہ تعالیٰ نے ان کو موت دے دی، پھر انہیں زندہ کر دیا۔ ان لوگوں کے بارے میں اللہ تعالیٰ نے فرمایا: **﴿أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمُ الْوُقْتُ حَذَرَ الْمَوْتِ، فَقَالَ لَهُمْ مُؤْتَوْا ثُمَّ أَخْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلِكُنَّ أَكْثَرَ النَّاسِ**

لَا يَشْكُرُونَ》 (البقرة: ٢٨٣) ”کیا تم نے انہیں نہیں دیکھا جو ہزاروں کی تعداد میں تھے اور موت کے ڈر سے اپنے گھروں سے نکل کھڑے ہوئے تھے۔ اللہ نے ان سے کہا تم مر جاؤ، پھر انہیں زندہ کر دیا، بے شک اللہ لوگوں پر فضل کرنے والا ہے، لیکن اکثر لوگ شکر نہیں کرتے۔“

چوتھی مثال: اس شخص کا واقعہ جو ایک مردہ گاؤں کے پاس سے گزرا، تو اس نے یہ بعد سمجھا کہ اللہ تعالیٰ انہیں دوبارہ زندہ کرے گا، تو اللہ تعالیٰ اس شخص کو سوال تک کے لئے موت دے دی، پھر اسے زندہ کر دیا، اس سلسلہ میں اللہ تعالیٰ نے فرمایا: ﴿أَوْ كَأَلْذِي مَرَّ عَلَىٰ فَرِيزَةٍ وَهِيَ خَاوِيَةٌ عَلَىٰ غَرْوَشَهَا، قَالَ أَنِّي يُخِينُ هَذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةً عَامٍ ثُمَّ بَعَثَهُ، قَالَ كُمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ قَالَ بَلْ لَبِثْتَ مِائَةً عَامٍ فَانظُرْ إِلَى طَعَامِكَ وَشَرَابِكَ لَمْ يَتَسَنَّهُ وَانظُرْ إِلَى حِمَارِكَ وَلِنَجْعَلَكَ آيَةً لِلنَّاسِ وَانظُرْ إِلَى الْعِظَامِ كَيْفَ نُسْرِزُهَا ثُمَّ نَكْسُوْهَا لَحْمًا، فَلَمَّا تَبَيَّنَ لَهُ قَالَ أَغْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ﴾ (البقرة: ٢٥٩) ”یا اس شخص کی مانند جس کا گزر اس بستی پر ہوا جو چھٹ کے بل اونڈھی پڑی تھی، وہ کہنے لگا کہ اس کی موت کے بعد اللہ تعالیٰ اسے کس طرح زندہ کرے گا؟ تو اللہ تعالیٰ نے اسے سوال کے لئے موت دے دی، پھر اسے زندہ اٹھایا، پوچھا تھا پر کتنی مدت گزری؟ کہنے لگا: ایک دن یادن کا کچھ حصہ، فرمایا: بلکہ تو سوال تک رہا، پھر اب تو اپنے کھانے پینے کو دیکھ کہ بالکل خراب نہیں ہوا، اور اپنے گدھے کو بھی دیکھو، ہم تجھے

لوگوں کے لئے ایک نشانی بناتے ہیں، تو دیکھ کر ہم ہڈیوں کو کس طرح اٹھاتے ہیں، پھر ان پر گوشت چڑھاتے ہیں، جب یہ سب ظاہر ہو چکا تو کہنے لگا: میں جانتا ہوں کہ اللہ تعالیٰ ہر چیز پر قادر ہے۔

پانچویں مثال: ابراہیم علیہ السلام کا واقعہ، جب انہوں نے اپنے رب سے یہ سوال رکھا کہ وہ مردوں کو کیسے زندہ کرتا ہے، انہیں دکھادے، تو اللہ تعالیٰ نے انہیں چار پرندوں کو ذبح کرنے، اپنے ارد گرد پہاڑوں پر ان کے ٹکڑے رکھنے اور پھر ان کو بلا نے کا حکم دیا، تو وہ دیکھیں گے کہ ہر پرندہ کے ٹکڑے آپس میں مل جائیں گے اور ان کے پاس دوڑتے ہوئے آجائیں گے، اس سلسلہ میں اللہ تعالیٰ نے فرمایا:

﴿وَإِذْ قَالَ إِبْرَاهِيمُ رَبِّ أُرْفَى كَيْفَ تُحْيِي الْمَوْتَىٰ قَالَ أَوَ لَمْ تُؤْمِنْ  
قَالَ بَلَىٰ وَلَكِنْ لِيَطْمَئِنَ قَلْبِيٰ، قَالَ فَخُذْ أَرْبَعَةً مِنَ الطَّيْرِ فَصُرْهُنَّ  
إِلَيْكَ ثُمَّ اجْعَلْ عَلَىٰ كُلَّ جَبَلٍ مِنْهُنَّ جُزْءًا أَثُمَّ اذْعُهُنَّ يَأْتِينَكَ  
سَعِيًّا وَأَغْلَمْ أَنَّ اللَّهَ عَزِيزٌ حَكِيمٌ﴾ (البقرہ: ۲۶۰) ”اور جب ابراہیم نے کہا کہ اے میرے رب! تو مجھے دکھادے کہ تو کیسے مردوں کو زندہ کرتا ہے؟ اللہ نے کہا کہ کیا تمہارا اس پر ایمان نہیں ہے؟ ابراہیم نے کہا: ضرور ایمان ہے لیکن تاکہ میرے قلب کو اطمینان ہو جائے، اللہ نے کہا: تم چار پرندے لو اور انہیں اپنے سے مانوس کرلو، پھر ہر پہاڑ پر ان کے ٹکڑے رکھ دو، پھر انہیں پکارو، وہ تمہارے پاس دوڑ کر آجائیں گے۔ اور یاد رکھو کہ اللہ تعالیٰ غالب حکمت والا ہے۔“

یہ مشاہدہ میں آئے ہوئے پانچ واقعات ہیں جو اللہ تعالیٰ کے مردوں کو زندہ

کرنے پر دلالت کرتے ہیں۔ مزید براں یہ گزر چکا ہے کہ عیسیٰ علیہ السلام بطور مجرزہ مُردوں کو زندہ کرتے اور انہیں اللہ کے حکم سے قبروں سے زندہ نکالتے تھے۔

دوبارہ زندہ اٹھائے جانے پر عقل و فہم کی رہنمائی دووجہوں سے ہے:

**پہلی وجہ:** اللہ تعالیٰ آسمانوں وزمین اور ان دونوں کی تمام چیزوں کا ابتداء میں خالق ہے، اور جو ابتداء میں پیدا کرنے پر قادر ہے وہ اسے دوبارہ لوٹانے سے ہرگز عاجز نہیں ہو سکتا۔ ارشادِ بانی ہے: ﴿وَهُوَ الَّذِي يَبْدَا الْخَلْقَ ثُمَّ يَعِيدُهُ وَهُوَ أَهُونُ عَلَيْهِ﴾ (الروم: ۲۷) ”وَهُوَ اللَّهُ ہے جو مخلوق کی ابتداء کرتا ہے، پھر اسے دوبارہ لوٹادے گا اور یہ اس پر بہت آسان ہے“۔ نیز ارشادِ الہمی ہے: ﴿كَمَا بَدَأَنَا أَوَّلَ خَلْقٍ نُعِينَدُهُ وَغَدَأً عَلَيْنَا إِنَّا كُنَّا فَاعِلِينَ﴾ (الانبیاء: ۱۰۳) ”جس طرح ہم نے پہلی خلق کی ابتداء کی تھی اسی طرح ہم اسے دوبارہ لوٹادیں گے، یہ ہمارا وعدہ ہے، ہم ضرور کر کے رہیں گے“۔ نیز اللہ تعالیٰ نے اس شخص کی تردید میں فرمایا جس نے بوسیدہ ہڈیوں کے زندہ کرنے کو جھٹالا یا تھا: ﴿فُلْ يُخَيِّنُهَا الَّذِي أَنْشَأَهَا أَوَّلَ مَرَّةً وَهُوَ بِكُلِّ خَلْقٍ عَلِيمٌ﴾ (یس: ۹) ”اے بنی! آپ کہہ دیجئے: اسے وہ اللہ زندہ کرے گا جس نے اسے پہلی بار پیدا کیا تھا اور وہ اپنی ہر مخلوق کو جاننے والا ہے“۔

**دوسرا وجہ:** زمین جو مُرددہ و بے جان تھی، جس پر نہ کوئی درخت تھا نہ ہریاں، اس پر بارش برستی ہے تو وہ زندہ ہو جاتی ہے اور اس پر ہر قسم کی خوشنما ہریاں اُگ آتی ہے، زمین کے مُرددہ ہو جانے کے بعد اسے زندہ کرنے پر جو ذات قادر ہے وہی

مُرْدُوْلَ كُو دُو باره زنده کرنے پر بھی قدرت رکھتی ہے، ارشادر بانی ہے: ﴿وَمَنْ آيَاتِهِ أَنْكَ تَرَى الْأَرْضَ خَاسِعَةً فَإِذَا أَنْزَلْنَا عَلَيْهَا الْمَاءَ اهْفَرَثَ وَرَبَثَ، إِنَّ الَّذِي أَخْيَاهَا لَمُحْيِي الْمَوْتَىٰ إِنَّهُ عَلَىٰ كُلِّ شَيْءٍ قَدِيرٌ﴾ (فصلت: ۳۹) ”اللہ کی نشانیوں میں سے ایک یہ ہے کہ تو زمین کو دبی دبائی دیکھتا ہے، پھر جب ہم ان پر پانی برساتے ہیں تو وہ تروتازہ ہو کر ابھر نے لگتی ہے، جس نے اسے زندہ کر دیا وہی یقینی طور پر مُرْدُوْلَ کو بھی زندہ کر دے گا، بے شک وہ ہر چیز پر قادر ہے۔ نیز ارشاد الہی ہے: ﴿وَنَزَّلْنَا مِنَ السَّمَاءِ مَاءً مُبَارَكًا فَأَنْبَتْنَا بِهِ جَنَّاتٍ وَحَبَّ الْحَصِيدِ وَالنَّخلَ بَاسِقَاتٍ لَهَا طَلْعٌ نَضِيَّدُ، رِزْقًا لِلْعِبَادِ وَأَخْيَيْنَا بِهِ بَلْدَةً مَيْتَةً كَذَلِكَ الْخُرُوفُ﴾ (ق: ۱۱۹) ”اور ہم نے آسمان سے با برکت پانی برسایا اور اس سے باغات اور کٹنے والے کھیت کے غلے پیدا کئے اور بھروس کے بلند بالا درخت جن کے خوش تہہ ہیں، یہ بندوں کی روزی کے لئے، اور ہم نے پانی سے مردہ شہر کو زندہ کر دیا، اسی طرح (قبوں سے) نکلنا ہے۔“ کچھ محرف لوگ مگر اہ ہو گئے اور انہوں نے عذاب قبر اور اس کی آسائش کا انکار کر دیا۔ ان کے بزمِ خویش یہ واقع کے خلاف اور ناممکن بات ہے۔ وہ یہ بھی کہتے ہیں کہ اگر قبر کو کھوں کر دیکھا جائے تو مردہ اسی طرح ملے گا جیسا کہ رکھا گیا تھا، قبر میں کسی قسم کا تغیر نظر نہیں آئے گا وہ کشادہ ہو گی اور نہ تنگ۔ ان کے اس خیال فاسد کو شریعت، حس و مشاہدہ اور عقل و فہم باطل قرار دیتے ہیں:

شریعت سے بطلان: وہ سارے نصوص پہلے بیان کئے جا چکے ہیں جو عذاب

یا آسائش قبر کے ثبوت پر دلالت کرتے ہیں دیکھئے یوم آخرت پر ایمان کے ضمن میں داخل امور نمبر (۲)۔ نیز صحیح بخاری میں عبد اللہ بن عباس رضی اللہ عنہما سے روایت ہے کہ نبی کریم ﷺ مدینہ کے بعض بانات سے باہر نکلے، آپ ﷺ نے دو آدمیوں کی آواز سنی جن کو قبر میں عذاب دیا جا رہا تھا، اس حدیث میں ہے کہ: ﴿أَنَّ أَحَدَهُمَا كَانَ لَا يَسْتَيْرُ مِنَ الْبُولِ وَأَنَّ الْآخَرَ كَانَ يَمْشِيْنِ بِالْجَمِيْمَةِ﴾ (بخاری: ۲۱۳، مسلم: ۲۹۲) ”ان میں سے ایک پیشاب سے نہیں بچتا تھا اور ایک روایت میں ہے کہ وہ اپنے پیشاب سے نہیں بچتا تھا، اور دوسرا چغل خوری کرتا تھا“۔

**حس و مشاہدہ سے بطلان:** وہ اس طرح کہ سونے والا خواب میں دیکھتا ہے کہ وہ ایک عالی شان اور خوشنا مکان میں لطف اندو ز ہورہا ہے، یا وہ ایک تنگ و تاریک اور وحشت ناک مکان میں تکلیف اٹھا رہا ہے اور بسا اوقات وہ یہ دہشت ناک منظر دیکھ کر بیدار بھی ہو جاتا ہے، حالانکہ وہ اپنے کرہ میں اور اپنے بسترہ پر اسی حالت میں سورہا ہوتا ہے جس حالت میں وہ سویا تھا۔ اور نیند موت کا بھائی ہے اور اس آیت میں اللہ تعالیٰ نے نیند کو ”وفات“ سے تعبیر کیا ہے: ﴿اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمَسِّكُ الَّتِي قَضَى عَلَيْهَا الْمَوْتَ وَيُرْسِلُ الْأُخْرَى إِلَى أَجَلٍ مُّسَمٍّ﴾ (آل عمران: ۲۲) ”اللہ ہی روحوں کو ان کی موت کے وقت اور جنہیں موت نہیں آئی، انہیں ان کی نیند کے وقت قبض کر لیتا ہے، پھر جن پر موت کا حکم لگ چکا ہے، انہیں تو روک لیتا ہے اور دوسری روحوں کو ایک مقررہ وقت تک کے لئے چھوڑ دیتا ہے“۔

**عقل وفهم سے بطلان:** وہ اس طرح کہ سونے والا حالت نیند میں سچا خواب دیکھتا ہے جو واقع کے عین مطابق ہوتا ہے، اور کبھی وہ نبی کریم ﷺ کو آپ کی اصلی صفت میں دیکھتا ہے اور جس نے آپ ﷺ کو آپ کی اصلی صورت میں دیکھا، اس نے آپ ﷺ کو حقیقت میں دیکھا، حالانکہ سونے والا اپنے کمرہ میں اور اپنے بسترہ میں وہاں سے بہت دور ہوتا ہے جو اس نے دیکھا۔ اس لئے جب یہ بات دنیوی حالات میں ممکن ہے تو پھر وہی بات آخرت کے حالات میں ممکن کیوں نہیں ہو سکتی؟۔

البتہ ان کا اپنے خیال میں اس پر اعتماد کرنا کہ اگر وہ قبر کو کھول کر دیکھے تو اسے اسی حالت میں دیکھتا ہے جس حالت میں اسے دفن کیا گیا تھا، قبر کی تنگی یا کشادگی میں سے کچھ بھی اس میں تغیر و فرق نہیں آیا ہے، تو اس کا جواب کئی طریقوں سے ہے:

**پہلا جواب:** اس طرح کے کمزور شہادات کے ذریعہ اس حقیقت کی مخالفت جائز و درست نہیں جسے شریعت ثابت مانتی ہے، کیونکہ مخالف اگر شریعت کے دلائل پر اچھی طرح غور کرے، تو اسے ان شہادات کا باطل ہونا معلوم ہو جائے گا، کسی نے سچ کہا ہے:

**وَكَمْ عَائِبٌ قَوْلًا صَحِيفًا**   **آفَتُهُ مِنَ الْفَهْمِ السَّقِيمِ**

”اور کتنے ہی صحیح بات پر عیوب نکالنے والے ہیں کہ ان کی یہ آفت صرف کچھ فہمی کے سبب ہے“۔

**دوسرा جواب:** بزرخ کے حالات امور غیبی میں سے ہیں جنہیں حس و شعور ادراک نہیں کرسکتا، اگر حس سے ان امور کا ادراک ہو جائے تو پھر ایمان بالغیب بے معنی ہو جائے گا اور غیب پر ایمان لانے والے مؤمنین اور اس کا انکار کرنے

والے کافرین برابر ہو جائیں گے اور دونوں گروہوں میں کوئی فرق نہیں رہے گا۔

**تیسرا جواب:** عذاب و آسائش، قبر کی تنگی و کشادگی کا ادراک صرف مُردہ کرتا ہے، دوسرا کوئی نہیں۔ بعینہ اسی طرح جیسے سونے والا خواب میں دیکھتا ہے کہ وہ وحشت ناک تنگ و تاریک جگہ میں ہے، یا کشادہ اور دل کش مکان میں، جبکہ اس کے پاس والا کچھ بھی نہیں دیکھتا، وہ تو صرف یہ دیکھ رہا ہے کہ اس کا ساتھی اپنے کمرہ اور بسترہ پر چادر میں لپٹے سور ہا ہے۔ اس کی دوسری مثال یہ ہے کہ ہمارے نبی کریم ﷺ کے پاس وحی آتی تھی اور آپ ﷺ اپنے اصحاب کے درمیان ہوتے تھے اور آپ وحی سنتے تھے جبکہ آپ ﷺ کے اصحاب کچھ بھی نہیں سنتے تھے اور کبھی ایسا بھی ہوا ہے کہ جبریل انسانی صورت میں آ کر آپ سے بات کرتے تھے اور آپ ﷺ کے صحابہ نہ جبریل کو دیکھتے تھے اور نہ ان کی بات ہی سنتے تھے۔

**چوتھا جواب:** اللہ تعالیٰ کی دی ہوئی طاقت کی حد تک مخلوق کا ادراک محدود ہے، اس کے لئے یہ ممکن نہیں ہے کہ وہ ہر موجود کا ادراک کر لے، جیسے ساتوں آسمان، زمین اور ان کی ساری چیزیں اللہ تعالیٰ کی تسبیح بیان کرتی ہیں، بعض اوقات اللہ تعالیٰ ان کی تسبیح کو اپنے بعض بندوں کو سنواد دیتا ہے، اس کے باوجود یہ حقیقت ہم سے اوچھل ہے۔ اسی سلسلہ میں اللہ تعالیٰ کا ارشاد ہے: ﴿تُسَبِّحُ لَهُ السَّمْوَاتُ الْسَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحةَهُمْ﴾ (الاسراء: ۲۳) ”ساتوں آسمان، زمین اور ان کی ساری چیزیں اسی اللہ تعالیٰ کی تسبیح بیان کرتی ہیں، اور کوئی چیز نہیں ہے مگر وہ اس کے

حمد کی تسبیح کرتی ہے، لیکن تم اس کی تسبیح سمجھ نہیں سکتے،” - مزید براں جن و شیاطین ز میں پر چلتے پھرتے رہتے ہیں اور یہ ثابت ہے کہ جن نبی کریم ﷺ کی خدمت میں حاضر ہوئے، آپ ﷺ کی قرأت سنی اور اپنی قوم کے پاس واپس جا کر ان کو ڈرایا، ان سب حقائق کے باوجود وہ ہم سے او جھل ہیں۔ اسی سلسلہ میں اللہ تعالیٰ کا یہ فرمان دیکھئے:

﴿يَا بَنِي آدَمَ لَا يَقْنَطُنُكُمُ الشَّيْطَانُ كَمَا أَخْرَجَ أَبْوَيْكُمْ مِنَ الْجَنَّةِ يَنْزِعُ عَنْهُمَا لِبَاسَهُمَا لَيُرِيهِمَا سَوْءًا إِلَيْهِمَا، إِنَّهُ يَرَاكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ، إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يَؤْمِنُونَ﴾ (الاعراف: ٢٧)

”اے بنی آدم! شیطان تم کو فتنہ میں نہ ڈالے، جس طرح اس نے تمہارے ماں باپ کو جنت سے نکال باہر کیا، وہ ان کا لباس اترواہ رہا تھا تاکہ وہ ان کو ان کی شرمگاہ دکھادے، بے شک وہ اور اس کی جماعت تم کو ایسے طور سے دیکھتی ہے کہ تم انہیں دیکھ نہیں سکتے، ہم نے شیاطین کو ان لوگوں کا ولی بنادیا ہے جو ایمان نہیںلاتے،“

جب مخلوق ہر موجود کا ادراک نہیں کر سکتی، تو اس کے لئے ہرگز یہ جائز و درست نہیں کہ وہ ان غیبی امور کا انکار کر دے جو شریعت ثابت بتاتی ہے اور جن کا وہ ادراک نہیں کر سکتے۔



## لقدیر پر ایمان

”القدر“ دال کے زبر کے ساتھ، اللہ تعالیٰ کے علم سابق اور حکمت کے تقاضوں کے مطابق کائنات کے اندازہ و تخمینہ اور ”لقدیر“ کو کہتے ہیں۔

لقدیر پر ایمان میں چار باتیں داخل ہیں:

اولاً: اس بات پر ایمان کہ اللہ تعالیٰ ازل سے ابد تک ہر چیز کو اجمال و تفصیل دونوں اعتبار سے جانتا ہے، خواہ اس کا تعلق خود اللہ تعالیٰ کے اپنے افعال سے ہو، یا بندوں کے افعال سے۔

ثانیاً: اس بات پر ایمان کہ اللہ تعالیٰ نے ہر چیز کو لوح محفوظ میں لکھ رکھا ہے۔ مذکورہ دونوں باتوں کو اللہ تعالیٰ نے اس آیت میں بیان کر دیا ہے: ﴿أَلَمْ تَعْلَمْ أَنَّ اللَّهَ يَعْلَمُ مَا فِي السَّمَاوَاتِ وَالْأَرْضِ، إِنَّ ذَلِكَ فِي كِتَابٍ إِنَّ ذَلِكَ عَلَى اللَّهِ يَسِيرٌ﴾ (الج: ۷۰) کیا آپ نے نہیں جانا کہ آسمان و زمین کی ہر چیز اللہ تعالیٰ کے علم میں ہے، یہ سب لکھی ہوئی کتاب میں محفوظ ہے اور اللہ پر یہ بات بہت آسان ہے۔

صحیح مسلم میں عبد اللہ بن عمر و بن العاص رضی اللہ عنہما سے روایت ہے، انہوں نے کہا کہ میں نے رسول اللہ ﷺ سے یہ فرماتے ہوئے سنا: ﴿كَثَبَ اللَّهُ مَقَادِيرَ الْخَلْقِ قَبْلَ أَنْ يَخْلُقَ السَّمَاوَاتِ وَالْأَرْضَ بِخَمْسِينَ أَلْفِ سَنَةٍ﴾ (کتاب القدر: ۲۶۵۳) ”اللہ تعالیٰ نے مخلوقات کی تقدیر کو آسمان و زمین کی تخلیق سے پچاس ہزار سال پہلے لکھ دیا تھا“۔

**ثالثاً:** اس بات پر ایمان کہ تمام کائنات اللہ تعالیٰ کی مشیخت کے بغیر وجود میں نہیں ہو سکتی، خواہ اس کا تعلق اللہ تعالیٰ کے اپنے افعال سے ہو، یا مخلوقات کے افعال سے ہو۔ اللہ تعالیٰ نے اپنے افعال کے بارے میں فرمایا: ﴿وَرَبُّكَ يَخْلُقُ مَا يَشَاءُ وَيَخْتَارُ﴾ (القصص: ۲۸) ”اور آپ کارب جو چاہتا ہے پیدا کرتا ہے اور پسند کرتا ہے“۔ نیز ارشاد ربانی ہے: ﴿وَيَفْعَلُ اللَّهُ مَا يَشَاءُ﴾ (ابراهیم: ۲۷) ”اور اللہ جو چاہتا ہے کرتا ہے“۔ نیز ارشاد الہی ہے: ﴿هُوَ الَّذِي يُصَوِّرُ كُمْ فِي الْأَرْحَامِ كَيْفَ يَشَاءُ﴾ (آل عمران: ۶) ”وہی اللہ ہے جو مان کے رحموں میں تمہاری شکلیں بناتا ہے جیسی چاہتا ہے“۔

اور اللہ تعالیٰ نے مخلوق کے افعال کے بارے میں فرمایا: ﴿وَلَوْ شَاءَ اللَّهُ لَسْأَطِعُهُمْ عَلَيْكُمْ فَلَقَاتُلُوكُمْ﴾ (النساء: ۹۰) ”اور اگر اللہ چاہتا تو تم پر ان کو مسلط کر دیتا اور وہ تم سے جنگ کرتے“۔ نیز ارشاد ربانی ہے: ﴿لَوْ شَاءَ اللَّهُ مَا فَعَلُوا فَذَرْهُمْ وَمَا يَفْتَرُونَ﴾ (الانعام: ۱۳۷) ”اگر اللہ چاہتا تو وہ ایسا کام نہیں کرتے، اس لئے آپ انہیں اور ان کے افتراء کو چھوڑ دیجئے“۔

**رابعاً:** اس بات پر ایمان کہ تمام کائنات اپنی ذات و صفات اور حرکات کے ساتھ اللہ تعالیٰ کی مخلوق ہے، ارشاد ربانی ہے: ﴿اللَّهُ خَالِقُ كُلِّ شَيْءٍ وَهُوَ عَلَى كُلِّ شَيْءٍ وَكَيْلٌ﴾ (الزمر: ۲۲) ”اللہ ہر چیز کا خالق ہے اور وہ ہر چیز پر مگہبان ہے“۔ نیز فرمایا: ﴿وَخَلَقَ كُلَّ شَيْءٍ فَقَدْرَةٌ تَقْدِيرًا﴾ (الفرقان: ۲) ”اللہ نے ہر چیز کو پیدا کیا اور اس کی قدری متعین کی“۔ اور ابراہیم علیہ السلام نے

اپنی قوم سے کہا: ﴿وَاللّٰهُ خَلَقَكُمْ وَمَا تَعْمَلُونَ﴾ (الصافات: ٩٦) ”اللّٰہ تعالیٰ نے تم کو اور تمہارے اعمال کو پیدا کیا ہے۔“

مذکورہ تفصیل کے مطابق تقدیر پر ایمان اس بات کے منافی نہیں ہے کہ بندہ کو اپنے اختیاری افعال میں قدرت و مشیت حاصل ہے، کیونکہ شریعت اور حقیقت واقعہ دونوں بندہ کی قدرت و مشیت کے ثبوت پر دلالت کرتے ہیں:

**شریعت کی دلالت:** اللہ تعالیٰ نے بندہ کی مشیت کے بارے میں فرمایا: ﴿فَمَنْ شَاءَ اتَّخَذَ إِلَيِّ رَبِّهِ مَا بَأْتَ﴾ (النٰہ: ٣٩) ”جو شخص چاہے وہ اپنے رب کے پاس ٹھکانہ بنالے،“ نیز ارشادِ بانی ہے: ﴿فَأَثُوا حَرْثَكُمْ أَنْتُ شِئْتُمْ﴾ (البقرہ: ٢٢٣) ”تم اپنی کھجتی میں جس طرح چاہواؤ،“ نیز بندہ کی قدرت کے بارے میں اللہ نے فرمایا: ﴿فَاتَّقُوا اللّٰهَ مَا أُسْتَطَعْتُمْ وَاسْمَعُوا وَأَطِيفُوا﴾ (التغابن: ١٤) ”تم اللہ سے اپنی طاقت بھرڑوا اور سنوا اطاعت کرو،“ نیز ارشادِ الہی ہے: ﴿لَا يَكُلُّ اللّٰهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا مَا اكْتَسَبَتْ﴾ (البقرہ: ٢٨٦) ”اللہ تعالیٰ کسی نفس کو اس کی طاقت سے باہر مکف نہیں بناتا، اس کے لئے ہے وہ نیکی جو اس نے کمایا اور اس کے خلاف ہے وہ بدی جو اس نے کمایا،“

**واقعہ کی دلالت:** کیونکہ ہر انسان جانتا ہے کہ اس کو قدرت و مشیت حاصل ہے اور انہی دونوں سے وہ کچھ کام کرتا ہے اور کچھ کام کو ترک کر دیتا ہے اور انہی سے وہ اس کے درمیان فرق کرتا ہے جو اس کے ارادہ سے سرزد ہوا ہے جیسے چلنما اور

اس کے درمیان جو اس کے ارادہ کے بغیر صادر ہوا ہے جیسے رعشہ و لکپنی۔ البتہ بندہ کی یہ مشیخت و قدرت اللہ تعالیٰ کی مشیخت و قدرت کے تابع ہے اور وہ اس کے بعد ہی واقع ہوتے ہیں، کیونکہ اللہ تعالیٰ نے فرمایا: ﴿لَمَنْ شَاءَ مِنْكُمْ أَنْ يَسْتَقِيمَ وَمَا تَشَاؤْنَ إِلَّا أَنْ يَشَاءَ اللَّهُ رَبُّ الْعَالَمِينَ﴾ (ال takoیر: ۲۹) یہ نصیحت نامہ اس کے لئے ہے جو تم میں درست راہ پر قائم رہنا چاہے، اور تم نہیں چاہتے مگر یہ کہ اللہ رب العالمین چاہے۔ نیز اس لئے بھی کہ پوری کائنات میں اللہ تعالیٰ کی بادشاہت قائم ہے اور اس کی بادشاہت میں اس کے علم و مشیخت کے بغیر کچھ بھی نہیں ہو سکتا۔

ہمارے بیان کردہ تفصیل کے مطابق تقدیر پر ایمان بندہ کو اس بات کی اجازت نہیں دیتا کہ وہ تقدیر کا بہانہ بنائے واجبات و فرائض کو ترک کر دے اور معصیت و گناہ کا ارتکاب کرنے لگے، کیونکہ ناجائز کاموں کو کرنے کے لئے تقدیر کو دلیل بنا ناممکن وجہ سے باطل ہے:

**پہلی وجہ:** فرمان رباني ہے: ﴿سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكَنَا وَلَا آبَاؤُنَا وَلَا حَرَّمَنَا مِنْ شَيْءٍ ، كَذَلِكَ كَذَبَ الَّذِينَ مِنْ قَبْلِهِمْ حَتَّىٰ ذَاقُوا بَأْسَنَا قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا إِنْ تَتِّسِعُنَ إِلَّا الظُّنُنُ وَإِنْ أَنْتُمْ إِلَّا تَخْرُصُونَ﴾ (الانعام: ۱۲۸) ”عنقریب وہ لوگ کہیں گے جنہوں نے شرک کیا کہ اگر اللہ تعالیٰ چاہتا تو نہ ہم شرک کرتے اور نہ ہمارے باپ دادا، اور نہ ہی ہم کسی چیز کو حرام کرتے، ایسے ہی ان لوگوں نے بھی جھٹلا یا تھا جو ان سے پہلے تھے، یہاں تک کہ انہوں نے ہمارا عذاب چکھ لیا، آپ کہہ

دیجئے، کیا تمہارے پاس کوئی علم ہے جو تم ہمارے سامنے پیش کر سکو، تم محض خیالی  
باتوں پر چلتے ہو اور تم بالکل انکل سے باتیں بناتے ہو۔“ معلوم ہوا کہ اگر ان کا تقدیر  
سے دلیل کپڑ نا درست ہوتا تو اللہ تعالیٰ ان کو عذاب کا مزہ نہ چکھاتا۔

**دوسری وجہ:** فرمان باری تعالیٰ ہے: ﴿رُسْلًا مُّبَشِّرِينَ وَمُنذِرِينَ لِئَلَّا  
يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسْلِ وَكَانَ اللَّهُ عَزِيزًا حَكِيمًا﴾  
(النساء: ۱۶۵) ”خوش خبری سنانے اور ڈرانے کے لئے رسول بھیجتے تاکہ رسولوں کے  
بعد اللہ کے خلاف لوگوں کے پاس جحت نہ ہو، اور اللہ غالب و حکیم ہے۔“ اب اگر  
تقدیر مخالفین کے لئے جحت ہوتی تو رسولوں کو بھیجنے کے بعد اس کی نفع نہیں کی جاتی، کیونکہ  
رسولوں کے بھیجنے کے بعد اللہ کی تقدیر سے مخالفت ثابت واقع ہے۔

**تیسرا وجہ:** بخاری و مسلم میں علی بن ابی طالب رضی اللہ عنہ سے مردی ہے کہ نبی  
کریم ﷺ نے ارشاد فرمایا: ”تم میں کوئی نہیں ہے مگر اللہ تعالیٰ نے اس کے جہنم یا  
جنت کا ٹھکانہ لکھ دیا ہے، یہ سن کر مجلس کے ایک آدمی نے کہا: ﴿أَلَا نَسْكِلُ يَا  
رَسُولَ اللَّهِ؟ قَالَ: لَا إِغْمَلُوا فَكُلُّ مُيَسِّرٍ، ثُمَّ قَرَا فَأَمَّا مَنْ أَغْطَى<sup>صَلَّى اللَّهُ عَلَيْهِ وَسَلَّمَ</sup>  
وَأَتَقَى﴾ ”اے اللہ کے رسول! کیا ہم تقدیر پر بھروسہ نہ کر لیں؟ آپ ﷺ نے  
فرمایا: نہیں! عمل کئے جاؤ، کیونکہ ہر آدمی کے لئے اس کا عمل آسان کر دیا جاتا ہے، اور  
پھر آپ ﷺ نے اس آیت کی تلاوت کی: پس جس نے دیا اور اللہ سے ڈرا،“ اور  
مسلم شریف کی روایت میں یہ لفظ ہے: ﴿فَكُلُّ مُيَسِّرٍ لِمَا خُلِقَ لَهُ﴾ ”ہر آدمی  
کے لئے اس کا وہ عمل آسان کر دیا جاتا ہے جس کے لئے وہ پیدا کیا گیا ہے،“۔

اس حدیث میں نبی کریم ﷺ نے عمل کرنے کا حکم دیا اور تقدیر پر بھروسہ کر کے بیٹھ جانے سے منع فرمادیا۔

**چوتھی وجہ:** اللہ تعالیٰ نے بندہ کو کچھ باتوں کا حکم دیا ہے اور کچھ باتوں سے منع فرمایا ہے اور اسے اس بات کا مکلف بنایا ہے جس کی وہ طاقت رکھتا ہے، ارشادِ بانی ہے: «فَأَتْقُوا اللَّهَ مَا أَنْتُمْ تَعْلَمُونَ» (التغابن: ۱۶) ”تم اللہ سے اپنی استطاعت بھر ڈر،“ نیز ارشادِ الہی ہے: «لَا يُكَلِّفُ اللَّهُ نَفْسًا إِلَّا وُسْعَهَا» (البقرہ: ۲۸۶) ”اللہ تعالیٰ کسی نفس کو اس کی طاقت سے باہر مکلف نہیں بناتا،“۔

اب اگر بندہ کسی کام کے کرنے پر مجبور ہوتا تو وہ اس بات کا مکلف ٹھہرتا جسے اٹھانے کی طاقت اس کے پاس نہیں ہے۔ اور یہ سراسر باطل ہے۔ اور اسی وجہ سے جب آدمی سے جہالت، یا بھول کر، یا جبرا کراہ کے سبب کوئی معصیت سرزد ہو جائے، تو اس پر کوئی گناہ نہیں۔ کیونکہ وہ ایسی صورت میں شرعاً معدور ہے۔

**پانچویں وجہ:** اللہ تعالیٰ کی تقدیر ایک مخفی راز ہے اور یہ جب ہی معلوم ہو سکتا ہے جب وہ چیز واقع ہو جائے۔ اور بندہ کا کسی کام کے کرنے کا ارادہ اس کام کے کرنے سے پہلے ہوتا ہے، معلوم ہوا کہ اس کا ارادہ اس کے اللہ کی تقدیر کے علم پر مبنی نہیں ہے، اور جب اس کا کام اللہ کی تقدیر کے علم پر مبنی نہیں ہے، تو اس کا تقدیر سے جنت پکڑنا درست نہیں ہو سکتا، کیونکہ آدمی کے لئے وہ چیز کیسے دلیل بن سکتی ہے جو اس کے علم میں ہے ہی نہیں۔

**چھٹی وجہ:** ہم دیکھتے ہیں کہ انسان اپنے دنیوی معاملات میں مناسب و مفید

کاموں کا حریص ہوتا ہے اور اسے حاصل کرنے تک محنت و کوشش کرتا جاتا ہے، وہ ایسا کبھی نہیں کرتا کہ اس سے اعراض کر کے غیر مناسب و غیر مفید کام کرنے لگے اور پھر تقدیر کو اس کے لئے دلیل بنالے۔ پھر وہ دینی معاملات میں مفید کاموں کو چھوڑ کر نقصان دہ کاموں کو کرتا ہے اور اس کے لئے تقدیر کو دلیل بناتا ہے۔ کیا یہ دونوں معاملات ایک جیسے نہیں ہیں؟ اس بات کو آپ ذیل کی مثالوں سے سمجھئے:

**پہلی مثال:** اگر کسی آدمی کے سامنے دور استہ ہوں، ایک راستہ اسے ایسے شہر کی طرف لے جاتا ہے جہاں لا قانونیت، قتل و غارت گری، عصمت دری اور خوف وہ اس اور بھوک کا ماحول ہے۔ اور دوسرا راستہ اسے ایسے شہر کو لے جاتا ہے جہاں نظام و قانون کی بالادستی، امن و امان، خوشحالی، جان و مال کی حفاظت اور عزت و احترام کا راج ہے، تو وہ کس راستہ پر چلے گا؟ یقیناً وہ اس شہر کے راستہ پر چلے گا جہاں نظام و قانون، امن و سکون ہو، کوئی بھی عقل مند ہرگز یہ اقدام نہیں کر سکتا کہ وہ پہلے لا قانون اور مصیبت بھرے شہر میں جائے اور پھر اپنی تقدیر پر الزام عائد کر دے۔ پھر وہ آخرت کے معاملہ میں جنت کا راستہ ترک کر کے جہنم کا راستہ کیوں اختیار کرتا ہے اور اس کے لئے تقدیر کو دلیل بناتا ہے؟

**دوسری مثال:** ہم دیکھتے ہیں کہ طبیب مریض کے لئے کڑوی دوا تجویز کرتا ہے، مگر مریض نہ چاہتے ہوئے بھی اسے پیتا ہے۔ نیز طبیب اس کو نقصان دہ کھانوں سے منع کر دیتا ہے، مگر وہ اس کی شدید خواہش کے باوجود اسے ترک کر دیتا ہے، وہ یہ ساری تکلیف صرف اپنی شفاء و سلامتی جان کی خاطر کرتا ہے۔ وہ ایسا کبھی

نہیں کرتا کہ دو اکھانے سے رک جائے، یا نقصان دہ کھانوں کو کھانے لگے اور پھر اس کے لئے تقدیر کو دلیل بنائے۔ پھر انسان کیوں اللہ رسول کے حکم کو ترک کر دیتا ہے، یا ان کے منع کردہ کاموں کو کرتا ہے اور اس کے لئے اپنی تقدیر کو جحت بناتا ہے؟؟

**ساقوں وجوہ:** تقدیر سے دلیل پکڑ کر فرائض کو چھوڑنے والے، یا معاصی کو کرنے والے پر اگر کوئی شخص ظلم و زیادتی کرے، اس کا مال چھین لے، یا اس کی بے حرمتی و بے ادبی کرے اور پھر تقدیر سے دلیل پکڑے اور کہے کہ تم مجھے ملامت نہ کرو، میرا تم پر ظلم کرنا اس سبب سے ہے کہ اللہ تعالیٰ نے میری تقدیر میں یہی لکھا ہوا ہے، تو وہ شخص اس کی اس دلیل کو قبول نہیں کرے گا۔ جب وہ اپنے اوپر دوسرے کے ظلم والے معاملہ میں تقدیر سے جحت کو قبول نہیں کرتا، تو پھر کیسے اللہ کے حقوق پر اس کے اپنے ظلم والے معاملہ میں اسی تقدیر سے جحت پکڑتا ہے؟؟

یہ واقعہ مشہور ہے کہ امیر المؤمنین عمر بن خطاب رضی اللہ عنہ کی عدالت میں ایک چور کا معاملہ پیش ہوا جو ہاتھ کاٹے جانے کی سزا کا مستحق تھا۔ آپ نے ثبوت کی روشنی میں اس کے ہاتھ کاٹنے کا حکم صادر فرمایا۔ اس چور نے کہا: اے امیر المؤمنین! ذرا انصاف کے ساتھ فیصلہ کیجئے میں نے تو چوری اس لئے کی تھی کہ میں چوری کرنے پر مجبور تھا، کیونکہ اللہ تعالیٰ نے یہی میری تقدیر میں لکھا تھا۔ (پھر آپ کے ہاتھ کاٹنے کا فیصلہ مجھ پر ظلم ہے)، یہ سن کر عمر رضی اللہ عنہ نے فرمایا: ”اللہ تعالیٰ نے ہماری تقدیر میں یہی لکھا ہے کہ ہم تمہارا ہاتھ کاٹ ڈالیں۔“

تقدیر پر ایمان کے بہت سارے عظیم ثمرات و فوائد ہیں جن میں:

**پہلا شمرہ:** اسباب اختیار کرتے وقت اللہ تعالیٰ پر اعتماد و توکل۔ وہ اس طرح کہ آدمی صرف اسباب پر اعتماد نہیں کرتا، بلکہ اس کے ساتھ اللہ تعالیٰ پر توکل کرتا ہے، کیونکہ ہر چیز اللہ تعالیٰ کی تقدیر و مشیت سے ہے۔

**دوسرہ شمرہ:** حصول مقصد کے وقت آدمی خود پسندی میں بمتلا نہیں ہوتا۔ کیونکہ مقصد کا حصول اللہ تعالیٰ کی ایک نعمت ہے جو اللہ تعالیٰ نے اس کے لئے خیر و کامیابی کے اسباب مقدار کئے اور اس کا خود پسندی میں بمتلا ہونا اس کو اس نعمت کا شکر بجالانے سے غافل و دور کر دیتا ہے۔

**تیسرا شمرہ:** اللہ تعالیٰ کی تقدیر اس پر نافذ و جاری ہونے پر نفسیاتی سکون و اطمینان۔ اس لئے وہ محظوظ ترین چیز فوت ہو جانے، یا ناپسندیدہ امور پیش آنے سے رنجیدہ و پریشان نہیں ہوتا، کیونکہ یہ سب اس اللہ کی تقدیر سے ہوتا ہے جس کی باධشاہت آسمان وزمین میں ہے اور وہ لامحالہ پیش ہو کے رہے گا۔ اس سلسلہ میں اللہ تعالیٰ ارشاد فرماتا ہے: ﴿مَا أَصَابَ مِنْ مُصِيَّةٍ فِي الْأَرْضِ وَلَا فِيٰ  
أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ  
لِكَيْلَاتَ أَسَوَا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ وَاللَّهُ لَا يِحْبِبُ  
كُلَّ مُخْتَالٍ فَخُورٍ﴾ (الحدید: ۲۲ تا ۲۳) ”نہ کوئی مصیبت زمین میں آتی ہے نہ خاص تمہاری جانوں میں، مگر اس کے پہلے کہ ہم اس کو پیدا کریں وہ ایک خاص کتاب میں لکھی ہوئی ہے، یہ کام اللہ پر بالکل آسان ہے، تاکہ تم اپنے سے فوت شدہ کسی چیز پر رنجیدہ نہ ہو جایا کرو اور نہ عطا کردہ چیز پر اترا جاؤ، اور اترانے والے

شیخ خوروں کو اللہ پسند نہیں کرتا، اور نبی کریم ﷺ نے ارشاد فرمایا: ﴿عَجَباً لِّأَمْرِ الْمُؤْمِنِ إِنَّ أُمَّرَةً كُلَّهُ خَيْرٌ وَلَئِنْسَ ذَاكَ لِأَحَدٍ إِلَّا لِمُؤْمِنٍ، إِنْ أَصَابَتْهُ سَرَّاءُ شَكَرَ فَكَانَ خَيْرًا لَّهُ، وَإِنْ أَصَابَتْهُ ضَرَّاءُ صَبَرَ فَكَانَ خَيْرًا لَّهُ﴾ (مسلم: ۲۹۹۹) ”مومن کا معاملہ نہایت عجیب ہے، اس کا سارا معاملہ خیر ہی خیر ہے اور یہ شرف مومن کے سوا اور کسی کو حاصل نہیں۔ اگر اسے خوشی پہنچتی ہے تو شکر ادا کرتا ہے، جو اس کے لئے خیر ہے۔ اور جب اسے مصیبت پہنچتی ہے تو وہ صبر کرتا ہے، جو اس کے لئے خیر کا باعث بن جاتی ہے۔“

تقدیر کے باب میں دو گروہ گمراہ ہو گئے ہیں:

**پہلا گروہ:** ””جبریہ“ ہے جو یہ کہتا ہے کہ بندہ اپنے عمل میں مجبور محض ہے، اس کو نہ قدرت حاصل ہے اور نہ ارادہ و مشیت۔

**دوسرा گروہ:** ””قدریہ“ ہے جو یہ کہتا ہے کہ بندہ اپنے عمل میں مستقل بالذات ہے اور اس میں اللہ کی قدرت و مشیت کا کوئی عمل دخل نہیں۔

پہلے گروہ ””جبریہ“ کا جواب دو طرح سے ہے، ایک شریعت سے، دوسرا حقیقت واقعہ سے:

شریعت سے رو: وہ اس طرح کہ اللہ تعالیٰ نے بندہ کے لئے ارادہ و مشیت دونوں ثابت کیا ہے اور اس کی طرف عمل کو منسوب کیا ہے، ارشاد ربانی ہے: ﴿مِنْكُمْ مَنْ يُرِيدُ الدُّنْيَا وَمِنْكُمْ مَنْ يُرِيدُ الْآخِرَةَ﴾ (آل عمران: ۱۵۲) ””تم میں بعض دنیا چاہتا ہے اور بعض آخرت“۔ نیز ارشاد الہی ہے: ﴿وَقُلِ الْحَقُّ مِنْ

**رَبُّكُمْ فَمَنْ شَاءَ فَلِيُّمْنَ وَمَنْ شَاءَ فَلِيُّكُفُرُ، إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا** ﴿الکھف: ۲۹﴾ ”آپ کہہ دیجئے حق تمہارے رب کی طرف سے ہے، اب جو چاہے ایمان لائے اور جو چاہے کفر کرے، ہم نے ظالموں کے لئے جہنم تیار کر رکھی ہے جس کی لپٹ ان پر چھائی ہوئی ہے۔“ نیز ارشاد باری تعالیٰ ہے: **﴿مَنْ عَمِلَ صَالِحًا فَلِنَفِسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَامٍ لِلْعَبِيدِ﴾** (فصلت: ۳۶) ”اور جو نیک عمل کرے وہ اس کے اپنے لئے ہے اور جو برا عمل کرے وہ اس پر و بال ہے اور آپ کا رب بندوں پر ظلم کرنے والا نہیں ہے۔“

**حقیقت واقعہ سے رد:** وہ اس طرح کہ ہر انسان اپنے اختیاری وغیر اختیاری افعال کے درمیان فرق جانتا ہے، مثلاً وہ اختیاری افعال جو اس کے اپنے ارادہ سے صادر ہوتے ہیں جیسے کھانا پینا، خرید و فروخت، کے درمیان اور وہ افعال جو اس کے ارادہ کے بغیر سرزد ہوتے ہیں مثلاً بخار کی وجہ سے رعشہ و کپکی، چھٹ سے گر پڑنا، کے درمیان اچھی طرح فرق جانتا ہے، کیونکہ پہلی قسم کا کام وہ اپنی مرضی اور بلا کسی جبر و اکراہ کے اپنے ارادہ سے کرتا ہے۔ اور دوسرا قسم کے افعال میں وہ کسی چیز کا اختیار نہیں رکھتا اور جو کچھ اس کے ساتھ پیش آیا ہے وہ اس کے ارادہ کے بغیر ہوا ہے۔ دوسرے گروہ ”قدریہ“ کا رد بھی دو طرح سے ہے، ایک شریعت سے اور دوسرے عقل سلیم سے۔

**شریعت سے رد:** وہ اس طرح کہ اللہ تعالیٰ ہر چیز کا خالق ہے اور ہر چیز اس کی مشیت سے ہی ہوتی ہے اور اللہ تعالیٰ نے قرآن میں بیان کیا ہے کہ بندوں کے

افعال اللہ کی مشیخت سے واقع ہوتے ہیں، ارشاد ربانی ہے: ﴿وَلَوْ شَاءَ اللَّهُ مَا  
اُفْتَلَ الَّذِينَ مِنْ بَعْدِهِمْ مِنْ جَاءَ تَهْمُمُ الْبَيِّنَاتِ وَلِكِنِ  
اخْتَلَفُوا فَمِنْهُمْ مَنْ آمَنَ وَمِنْهُمْ مَنْ كَفَرَ وَلَوْ شَاءَ اللَّهُ مَا افْتَلُوا  
وَلِكِنَّ اللَّهَ يَفْعُلُ مَا يُرِيدُ﴾ (البقرہ: ۲۵۳) ”اور اگر اللہ تعالیٰ چاہتا تو ان  
کے بعد والے اپنے پاس کھلی دلیل آجائے کے بعد آپس میں جنگ نہ کرتے، لیکن  
انہوں نے اختلاف کیا، ان میں بعض ایمان لائے اور بعض نے کفر کیا اور اگر اللہ  
چاہتا تو وہ آپس میں جنگ نہ کرتے، بلکہ اللہ جو چاہتا ہے کرتا ہے“۔ نیز ارشاد الہی  
ہے: ﴿وَلَوْ شِئْنَا لَا تَيْنَا كُلَّ نَفْسٍ هُدَاهَا وَلِكِنَ حَقُّ الْقَوْلِ مِنِّي  
لَا مَلَأَنَّ جَهَنَّمَ مِنَ الْجَنَّةِ وَالنَّاسِ أَجْمَعِينَ﴾ (السجدہ: ۱۳) ”اگر ہم  
چاہتے تو ہر نفس کو ہدایت دے دیتے، لیکن میری بات حق ہو چکی ہے کہ میں جہنم کو  
جنوں اور تمام انسانوں سے پُر کروں گا“۔

عقلِ سلیم سے رد: وہ اس طرح کہ پوری کائنات اللہ تعالیٰ کی ملکیت ہے  
اور انسان بھی اس کائنات کا ایک حصہ ہے، اس لئے وہ بھی اللہ تعالیٰ کا مملوک  
و غلام ہو گا اور مملوک کے لئے یہ ممکن نہیں کہ وہ مالک کی ملکیت میں اس کے اذن  
و مشیخت کے بغیر تصرف کرے۔



## اسلامی عقیدہ کے اغراض و اہداف

”ہدف“ کے لغت میں کئی معنی ہیں، ایک معنی اس نشانہ کے ہے جس پر تیر چلاتے ہیں۔ نیز ہر ”مقصد“ کو ہدف کہتے ہیں۔

اسلامی عقیدہ کے اہداف اس کے وہ پاکیزہ اغراض اور عظیم مقاصد ہیں جو اس کو مضبوطی کے ساتھ پکڑنے اور سختی کے ساتھ اس پر عمل پیرا ہونے سے حاصل ہوتے ہیں اور وہ بہت زیادہ ہیں۔ ذیل میں ہم بعض مقاصد و اغراض کو بیان کرتے ہیں:

**پہلا مقصد:** نیت میں اخلاص اور صرف اللہ تعالیٰ کی بے آمیز و خالص عبادت و بندگی۔ کیونکہ وہی خالق ہے اس کا کوئی شریک نہیں، پس ضروری ہے کہ صرف اسی کی طرف توجہ اور صرف اسی کی عبادت کی جائے۔

**دوسرा مقصد:** عقل و فکر کی بے مقصد و بے ہنگام رائے سے آزادی، جو قلب کے اسلامی عقیدہ سے خالی ہونے کے سبب پیدا ہو جاتی ہے، کیونکہ جس کا دل صحیح عقیدہ سے خالی ہو، اس کا دل یا تو تمام عقائد سے خالی ہوتا ہے اور وہ صرف ایک مادہ پرست بن کر رہ جاتا ہے، یا عقائد کی گمراہیوں اور خرافات میں لڑھکتا چلا جاتا ہے۔

**تیسرا مقصد:** فکری و نفسیاتی امن و سکون اور اطمینان۔ چنانچہ قلب میں کوئی قلق ہوتا ہے اور نہ فکر میں کوئی اضطراب، کیونکہ یہ عقیدہ مومن کو اپنے خالق سے ملا دیتا ہے، پھر وہ اپنے خالق کو رب، مدد بر کائنات، حاکم و شارع مان کر راضی ہو جاتا ہے۔ اب اس کا قلب اللہ کی تقدیر پر مطمئن ہو جاتا ہے، اس کا سینہ اسلام

کے لئے کھل جاتا ہے اور وہ اس کا بدل نہیں تلاشتا پھرتا۔

**چوتھا مقصود:** اللہ تعالیٰ کی عبادت و بندگی، یا مخلوق کے ساتھ معاملات میں قصد عمل کے انحراف و بے راہ روی سے مومن محفوظ ہو جاتا ہے، کیونکہ اس عقیدہ کی بنیادوں میں سے ایک رسولوں پر ایمان بھی ہے، جن کے طریقوں پر چلنے قصد و نیت اور عمل کی سلامتی کی ضمانت و گارنٹی ہے۔

**پانچواں مقصود:** معاملات میں ہوشیاری اور بھرپور کوشش کا منظاہرہ۔ اس طرح سے کہ ثواب کی امید میں عمل صالح کا کوئی موقع ہاتھ سے نہیں جانے دیتا اور سزا کے خوف سے گناہ کے موقتوں سے کوسوں دور رہتا ہے۔ کیونکہ اسلامی عقیدہ کی بنیادوں میں سے ایک دوبارہ اٹھائے جانے اور اعمال کے جزا اوسزا پر ایمان بھی ہے، ارشادِ بانی ہے: ﴿وَلِكُلٍّ ذِرَاجٌ مِّمَّا عَمِلُوا وَمَارِبُّكَ بِغَايِلٍ عَمَّا يَعْمَلُونَ﴾ (الانعام: ۱۳۲) ”ہر شخص کا درجہ اس کے عمل کے لحاظ سے ہے اور آپ کا رب ان کے اعمال سے غافل نہیں ہے“۔ اور نبی کریم ﷺ نے اپنے فرمان میں اس مقصد کی طرف متوجہ کرنے کے لئے لوگوں کو ترغیب دی ہے: ﴿أَلْمُؤْمِنُ الْقَوِيُّ خَيْرٌ وَأَحَبُّ إِلَى اللَّهِ مِنَ الْمُؤْمِنِ الضَّعِيفِ، وَفِي كُلِّ خَيْرٍ، أَخْرُضْ عَلَى مَا يَنْفَعُكَ وَاسْتَعِنْ بِاللَّهِ وَلَا تَعْجَزْ، وَإِنْ أَصَابَكَ شَيْءٌ فَلَا تَقْرُلْ لَوْ أَنِّي فَعَلْتُ كَانَ كَذَا وَكَذَا، وَلِكِنْ قُلْ قَدْرَ اللَّهُ وَمَا شَاءَ فَعَلَ، فَإِنْ لَوْ تَفَتَّحَ عَمَلَ الشَّيْطَانِ﴾ (مسلم: ۲۶۶) ”طاقوتِ رومان کمزورِ رومان سے بہتر اور اللہ کے نزدیک زیادہ محبوب ہے اور دونوں

ہی میں خیر ہے۔ اس بات کے حریص بنو جو تمہیں فائدہ پہنچائے اور اللہ سے مدد مانگو اور کمزور ملت بنو۔ اور اگر تم کو کوئی مصیبت پہنچ جائے تو یہ مت کہو کہ ”اگر میں ایسا کرتا تو ایسا ایسا ہوتا“، بلکہ یوں کہو کہ اللہ تعالیٰ نے یہی مقدر کیا تھا اور اس نے جو چاہا کیا، کیونکہ لفظ ”اگر“ وساوس شیطانی کا دروازہ کھولتا ہے۔“

**چھٹا مقصد:** ایک طاقتوار مضبوط امت تیار کرنا جو اپنے دین کو غالب کرنے اور اس کے ستونوں کو مضبوط کرنے میں ہر قسمی وستی چیز کو خرچ کرنے پر آمادہ و تیار ہو جائے اور اس راستے میں اسے جو بھی تکلیف آئے اس کی کچھ بھی پرواہ نہ کرے۔ اسی سلسلہ میں ارشادِ بانی ہے: ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهُهُمْ بِأَمْوَالِهِمْ وَأَنفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ﴾ (الحجرات: ۱۵) ”درحقیقت مومن تو وہ لوگ ہیں جو اللہ اور اس کے رسول پر ایمان لائے، پھر انہوں نے کوئی شک نہیں کیا اور اپنی جانوں و مالوں سے اللہ کی راہ میں جہاد کیا، وہی سچے لوگ ہیں۔“

**ساتواں مقصد:** افراد و جماعتوں کی اصلاح سے دنیا و آخرت کی سعادت و کامرانی، ثواب و مقام عزت حاصل کرنا۔ اسی سلسلہ میں ارشادِ بانی ہے: ﴿مَنْ عَمِلَ صَالِحًا مِنْ ذَكَرٍ أَوْ أُنْثِي وَهُوَ مُؤْمِنٌ فَلَنُحْيِيهِنَّ حَيَاةً طَيِّبَةً وَلَنَجْزِيَنَّهُمْ أَجْرَهُمْ بِأَخْسِنِ مَا كَانُوا يَعْمَلُونَ﴾ (النحل: ۹۷) ”جو شخص بھی نیک عمل کرے خواہ وہ مرد ہو یا عورت، بشرطیکہ وہ مومن ہو، اسے ہم دنیا میں پاکیزہ زندگی بسر کرائیں گے اور ہم ان کو ان کا اجر اس سے بہتر دیں گے جو وہ

عمل کرتے تھے،۔

یہ اسلامی عقیدہ کے بعض اغراض و مقاصد ہیں۔ اللہ تعالیٰ سے امید ہے کہ وہ ہمیں اور تمام مسلمانوں کو ان عقائد سے سرخوبی کا تاج پہنانے گا۔

وَآخِرُ دُعْوَا أَنِ الْحَمْدُ لِلَّهِ رَبِّ الْعَالَمِينَ، وَصَلَّى اللَّهُ عَلَى نَبِيِّنَا مُحَمَّدٍ وَعَلَى آلِهِ وَصَاحْبِهِ أَجْمَعِينَ وَمَنْ تَبَعَهُمْ بِإِخْسَانٍ إِلَى يَوْمِ الدِّينِ .

محمد بن صالح العثيمین

ترجمانی

مشتاق احمد کریمی

موس و صدر الہلال ایجوکیشن سوسائٹی کلیسا

بہار - اندھیا

ترجمہ سے فراغت: ۲۸/۳/۱۹۹۸ء مطابق ۱۸/۷/۱۴۱۹ھ



## فہرست مضمایں

نمبر	مضایں کتاب	صفہ نمبر
۱	عرض مترجم	۳
۲	مقدمہ مؤلف	۴
۳	دین اسلام	۵
۴	ارکان اسلام	۱۰
۵	اسلامی عقیدہ کی بنیادیں	۱۳
۶	اللہ تعالیٰ پر ایمان	۱۵
۷	ملائکہ پر ایمان	۳۱
۸	کتابوں پر ایمان	۳۷
۹	رسولوں پر ایمان	۳۹
۱۰	یوم آخرت پر ایمان	۴۷
۱۱	تقدیر پر ایمان	۶۱
۱۲	اسلامی عقیدہ کے اغراض و مقاصد	۷۸
۱۳	فہرست مضمایں کتاب	۸۲

**تَمَّثُ وَلِلَّهِ الْحَمْدُ وَصَلَوٰتُ اللَّهُ عَلٰى النَّبِيِّ مُحَمَّدٍ وَبَارَكَ وَسَلَّمَ**